

# RƏŞADƏTLİ RƏŞADƏT

*Kitab Yeni Daşkəndli şəhid Rəşadət Piriyevin  
50 illik yubileyinə ithaf olunur.*

**“Elm və təhsil”  
BAKI – 2023**

Toplayanı, tərtib edəni  
və qeydlərin müəllifi:  
**Araz Yaquboğlu**  
*tədqiqatçı-jurnalist,*  
*Azərbaycan Jurnalistlər Birliyinin və*  
*Azərbaycan Aşıqlar Birliyinin üzvü*

Redaktoru:  
**Arif Məmmədli**  
*şair-jurnalist,*  
*Azərbaycan Jurnalistlər Birliyinin üzvü,*  
*“Laçın yurdu” jurnalının baş redaktoru*

## **Rəşadətli Rəşadət.**

**Bakı, “Elm və təhsil”, 2023. 144 səh. (+32 səh. şəkil)**

Kitab 11 fevral 1994-cü ildə Birinci Qarabağ müharibəsi zamanı Kəlbəcər döyüşlərində şəhid olmuş Rəşadət Əli oğlu Piriyevin həyatı və döyüş yolu haqqındadır. Kitabda şəhidin haqqında müxtəlif qəzetlərdə, kitablarda çap olunan məqalələr, eləcə də komandirinin, döyüş yoldaşlarının, doğmalarının xatirələri toplanmışdır.

Kitab şəhid Rəşadət Piriyevin anadan olmasının 50 illiyi münasibətilə çap olunur.

**ISBN 978-9952-568-48-6**

© **A.Yaquboğlu, 2023**  
© **“Elm və təhsil”, 2023**

## TƏRTİBÇİDƏN

Şəhidlər haqqında yazmağın özünü də şəhidlər qədər müqəddəs hesab edirəm. Təvazökarlıqdan uzaq olsa da deyim ki, bir çox şəhidlər haqqında xatirələr, bioqrafik məlumatlar yazaraq müxtəlif mətbuat orqanlarında nəşr etdirmişəm. Son belə yazılarımdan olan “Veteran babanın şəhid nəvəsi” adlı məqalədə belə bir qeydim vardı: “Şəhidlərin yubiley tədbirlərinin keçirilməsi kəndimizdə artıq ənənə halını alıb. Bu, çox yaxşı örnekdir. Ziyadan öncə Mehдинin, Yasifin, Elçinin, Qulamın da yubileyləri qeyd olunub. Oktyabr ayının 1-də isə Rəşadətın 50 illik yubileyinin qeyd olunması nəzərdə tutulur”.

Ziyanın yubileyindən həməən sonra düşündüm ki, Rəşadət haqqında da bir yazı hazırlayar, mətbuata verərəm. Bunu düşünərkən Rəşadət Piriyev haqqında 1995-ci ildə “Azadlıq” qəzetindəki müsahibə, Qədir Aslanın “Göyçə şəhidləri”, Səyyad Şairovun “Yaralı Göyçə” kitablarındakı oçerklər, şair Aqşin Hacızadənin “On altı şəhidin altısı yaşd” poeması xəyalımdan keçdi. Öz-özümə dedim: Bəlkə şəhid Rəşadət Piriyev haqqında da bir kitab hazırlayım. Çünki onun haqqında xeyli material var.

İlk olaraq fikrimi əmioğlu Aqşin Hacızadəyə söylədim. O, bu fikrimi çox alqışladı. Artıq mətbuatda olan yazıları toplamağa başladım. Həmin günlərdə şəhidin qardaşı Şahvələd Piriyev ilə də telefon əlaqəsi saxlayıb belə bir fikrimin olduğunu və mənə bəzi məlumatların, şəkillərin toplanmasında yardımçı olmasını xahiş etdim. O, da bu işi müsbət dəyərləndirib, lazımi informasiyaları və şəkilləri qısa müddətdə çatdıracağına söz verdi. Eyni zamanda şəhid Rəşadət Piriyevin bölük komandiri olmuş, həmkəndlimiz

Rizvan Qasimovdan da xahiş etdim ki, Rəşadətın xidmət etdiyi tabordakı şəxsi heyətdən kimlərin onun haqqında xatirələri varsa bizimlə bölüşsün, onları da kitaba daxil edək. Elə də oldu, hər kəs bu işə can-başla qoşuldu. Beləliklə, əlinizdə olan “Rəşadətli Rəşadət” adlı bu kitab işıq üzü gördü.

Bəri başdan mənə bu işdə yardımçı olan hər kəsə təşəkkür edir, oxucular adından minnətdarlığımı bildirirəm. Ümumən şəhidlər haqqında hər nə etsək hamılıqla bizlərin mənəvi borcu hesab edirəm. Çünki onlar dövlətçiliyimiz, ərazi bütövlüyümüz, xalqımızın öz əzəli yurdlarında firavan yaşaması naminə torpaqlarımızın işğaldan azad olunması uğrunda gedən döyüşlərdə şəhid olublar.

Kitabda Birinci Qarabağ müharibəsi zamanı Kəlbəcər döyüşlərində şəhid olmuş Rəşadət Əli oğlu Piriyevin həyatı və döyüş yolu haqqında müxtəlif qəzetlərdə, kitablarda çap olunan məqalələr, eləcə də komandirinin, döyüş yoldaşlarının, doğmalarının xatirələri toplanmışdır. Eyni zamanda kitabda şəhidin özünün və doğmalarının foto şəkilləri, həmçinin onun ata və ana tərəfinin nəsil şəcərələri də verilmişdir.

**ŞƏHİD  
RƏŞADƏT PİRİYEV  
HAQQINDA YAZILANLAR**

## YANŞAĞA QƏFİL DUMAN GƏLDİ...

*Jurnalist Süleyman Osmanovun rota komandiri Məhəmmədli Əmir İbrahimidən götürdüyü “Dərdini bağırmaq istəyən adam” adlı müsahibənin “Yanşağa qəfil duman gəldi...” altbaşlığından bir hissə.*

– İran-İraq müharibəsində iştirak etmişəm. Bosniyada müsəlmanlarla çiyin-çiyinə döyüşmüşəm. Boks üzrə idman ustasıyam, qızıl medal almışam. Zabitəm. Atam avtomobil qəzasında həlak olub. Üç bacım var. Cənubi Azərbaycanda yaşayırlar. 1993-cü il sentyabrın 3-də turist kimi Bakıya gəlmişdim. Fikrim burada qalıb torpaqlarımızın azadlığı uğrunda vuruşmaq idi. Elə həmin gün də Azərbaycan Respublikasının Müdafiə Nazirliyinə ərizə ilə müraciət etdim. Nazirliyin zabitlər şöbəsində məni qəbul etdilər. Söhbət zamanı hərbi təhsilim və təcrübəm olduğunu, erməni işğalçılara qarşı könüllü döyüşmək istədiyimi bildirdim. Elə həmin gün də əmrimi verib Gəncəyə general Zaur Rzayevin rəhbərlik etdiyi hərbi hissəyə göndərdilər. Sentyabrın 5-dən hərbi qulluğa başladım. Rəfiyev məni batalyonun tərkibində bölmə komandiri təyin etdi. 1994-cü il yanvarın 13-nə qədər həmin batalyonda qulluq etdim. Biz, əsasən, hərbi hissə daxilində postlarda dayanırıdıq. Çox fikir edirdim. Axı, mən postlarda dayanmaq üçün yox, döyüşmək üçün gəlmişdim. Yanvarın 13-də yenidən Müdafiə Nazirliyinə müraciət edib, döyüş batalyonlarına keçmək istədiyimi bildirdim. Əvvəlcə razı olmadılar, “Bunun üçün xüsusi əmr olmalıdır”, – dedilər. Uzun təkiddən sonra nazirliyin nümayəndəsi Orucov mənim başqa batalyona keçməyimə razılıq

verdi. Həmin batalyonda məni rota komandiri təyin etdilər. 1993-cü il dekabrın 27-dən Kəlbəcər istiqamətində hücum əməliyyatı başlanmışdı. Fevralın 7-də bizim batalyon da Kəlbəcərin Yanşaq kəndi istiqamətindən döyüşə başladı. Kəndin girəcəyindəki 1-ci düşmən mövqeyini bir neçə saata ələ keçirdik. Həmin mövqeni qoruyub saxlamaq mənim rotama həvalə edildi. Ayın 10-na qədər 16 nəfər orada qaldıq. Həmin gün məni dəyişməyə gəlməli idilər. Çünki böyrəklərimdə soyuqlama vardı. Günortadan sonra Yanşağı qəfil duman bürüdü. İki-üç metr məsafəni seçmək mümkün deyildi. Birdən lap yaxın məsafədən ermənilərin səsini eşitdik. Düşmənlərin qəfil, özü də düz bizim üstümüzə gəlişi hamını çaş-baş salmışdı. Gərgin döyüş başlandı. Ermənilərlə bizi cəmi 10–15 metrlik məsafə ayırırdı. Əvvəlcə bir istiqamətdən, sonra isə sağ və sol, hətta arxa tərəfdən düşmən bizi güllə yağışına tutdu. Demək, biz mühasirəyə düşmüşdük. Atışma bir saata qədər davam etdi. Düşmən addım-addım irəliləyirdi. Birdən sanki güllə qatarının axınına düşdüm. Qarnım, sinəm, çiynim, ayağım qana boyandı. Ancaq özümü itirmədim. Ayağa qalxıb düz üstümüzə gələn quldurlara qumbaraatanla atəş açmaq istədim. Bu an ayağımdan dəyən pulemyot gülləsi məni yenidən yerə yıxdı. Sürünüb iri bir daşın arxasına keçdim. Bütövlükdə bədənimdə 12 güllə yarası vardı. Rəşadət məndən iki-üç metr aralıda döyüşürdü. Rəşadət qurğusu da onda idi. Rəşadəti çağıraraq rəşadət qurğusunu istədim. O, mənim ən sevimli və qorxmaz əsgərim idi. Rəşadət məni qan içində gördü. Qurğunu uzadıb əlini dizimə qoydu. Mən ona uşaqlarla birgə geri çəkilməyi əmr etdim. O isə “Ölsəm də, qalsam da səninlə birgə olacağam”, – dedi. Mən yenidən onun üstünə qışqırdım, Bildirdim ki, düşmənlərin qabağını alacam, siz

geri çəkilin! Ancaq Rəşadət yerindən tərpənmədi. Rabitə ilə kömək istədim, səsımə səs verən olmadı. Qəfildən Rəşadət səndələdi. Düşməın snayperinin gülləsi onun düz ürəyinin başından dəymişdi.

Məhəmmədəlini qəfil hönkürtü boğur. Qələm yoldaşım Azər Hüseynbala bir stəkan su verir.

– Rəşadət Bərdənin Yeni Daşkəndindən idi. Ancaq bir-iki kəlmə deyə bildi: “Ax, ana, öldüm!” Düşmənlər hər tərəfdən üstümüzü alırdılar. Ələddin adlı oğlan vardı. Bərdədən. Məni dəyişməyə gəlmişdi. “Ölərəm, ancaq düşməne əsir düşmərem” – dedi. Sonra əlindəki qumbara ilə özünü partlatdı, qəlpələr mənə də dəydi. İsa, Mehdi də həlak oldular. Bizdən cəmi 200–300 metrlikdə əsgərlər vardı. Təchizat üzrə komandir müavini İntiqam Mirzəyev də onlarla idi. Bu dəhşətli və qeyri-bərabər döyüşdə köməyimizə gələn olmadı. Komandirimiz xəstə olduğundan onu Tahir adlı bir mayor əvəz edirdi. Ondan da bir kömək olmadı. 15 igid əsgərin hamısı şəhid oldu. Bədənimin hər yerindən qan şoralanırdı. Sonra heç nədən xəbərim olmadı...

*Süleyman Osmanoglu.*

*“Dərdini bağırmaq istəyən adam”.*

*“Azadlıq” qəzeti, 13 may 1995-ci il, səh. 3*



## MUROVDA ŞƏHİD OLDU

Piriyev Rəşadət Əli oğlu 1973-cü ildə Bərdə rayonunun Yeni Daşkənd kəndində anadan olmuşdur. Tale elə gətirmişdir ki, onun valideynləri bir neçə il əvvəl Azərbaycana Göyçə mahalından – Basarkeçərin Daşkənd kəndindən köçüb gəlmişlər. Ancaq öz arzuları ilə yox, zorla, hiylə ilə erməni daşnaklarının xəyanəti sayəsində.

Rəşadət Göyçəli olması ilə həmişə fəxr edərdi. Sözsöhbət vurğunu idi. Şair Alqayıtın, Şiruyənin şeirlərini dinləməkdən ilham alar, aşıq Hacı və aşıq Nurəddinin telli sazları köynəkdən çıxıb “Misri”, “Orta Sarıtel”, “Kərəmi”, “Cəlili” üstündə köklənəndə ürəyinə dağ boyda fərəh hissi dolardı. Rəşadət 1991-ci ildə<sup>1</sup> orta məktəbi müvəffəq qiymətlərlə başa çatdırdı. Son imtahandan sonra on il birgə oturub-durduğu məktəbli dostları ilə çay süfrəsi təşkil etdilər. Növbə ilə hərə öz ürək sözlərini dedi, gələcək arzularından danışdı. Rəşadət isə bir-iki kəlmə deməklə sözünü belə yekunlaşdırdı:

– Uşaqlar, nə qədər çalışıramsa xoş bir ifadə işlətməyə çətinlik çəkirəm. Çünki, yurdumuza xain əllər uzanıb, ermənilər quduz itə dönmüşlər. Artıq əlimiz tüfəng tutur, biz də sözüümüzü deməliyik...

1991-ci ilin may ayında<sup>2</sup> Rəşadət əsgəri xidmətə yollandı. Əyninə əsgər paltarı geyindi. Çox keçmədən onun sədasi odlu nöqtələrdən gəldi. Ağdərə bölgəsində gedən döyüşlərdə qeyrət və cəsərət göstərdi. Kəlbəcər torpağının düşmənlərdən qorunmasında onun böyük xidmətləri oldu.

---

<sup>1</sup> **Qeyd:** Rəşadət Piriyev 1991-ci ildə yox, 1990-cı ildə orta məktəbi bitirib.

<sup>2</sup> **Qeyd:** Rəşadət Piriyev 1991-ci ilin may ayında yox, 1992-ci ilin mart ayında hərbi xidmətə gedib.

Mahir topçu kimi ad-san qazandı. Dəfələrlə ölümlə üzləşdi. Lakin heç nədən qorxmadı, ən çətin anlarda daşnaklara ağır zərbələr endirdi. Onları leş-leşə söykədi.

1993-cü il avqustun 22-də<sup>1</sup> axşam saat 6 radələrində düşmənlər Murovdağ istiqamətində<sup>2</sup> zirehli texnikanın gücü ilə hücumə keçdilər. Həmin ağır döyüşdə Rəşadət bədə-nindən ağır güllə yarası aldı və hərbi xəstəxanaya düşdü. Hər dəqiqə, hər an onun qəlbi səngərlərdə, döyüşçü yoldaş-larının yanında idi. Elə buna görə də müalicəsi tam başa çatmamış yenidən cəbhəyə yollandı.

1994-cü il fevralın 5-i<sup>3</sup> Rəşadətın sön döyüşü oldu. Dö-yüş əməliyyatı tapşırığını yerinə yetirərkən Murovdağ böl-gəsində R. Piriyevin sinəsi düşmən gülləsinə tuş gəldi və qanı Vətən torpağına qarışdı. Xoş arzuları yarımçıq qaldı Rəşadətın, dünyadan azadlıq aşıqi kimi köçdü...

***Qədir Aslan. Göyçə şəhidləri.  
Bakı, İşıq, 1997. səh. 192–193***

---

<sup>1</sup> **Qeyd:** Rəşadət Piriyev avqustun 22-də yox, avqustun 21-də yaralanıb.

<sup>2</sup> **Qeyd:** Rəşadət Piriyev Murovdağ istiqamətində yox, Ağdam istiqamətində yaralanıb.

<sup>3</sup> **Qeyd:** Rəşadət Piriyev fevral ayının 5-i yox, fevral ayının 11-i şəhid olub.

## PIRIYEV RƏŞADƏT ƏLİ OĞLU

*Qələm də titrəyir, barmaqlarım da,  
Ürəyim ağrıyır öz torpağım da.  
Nə qədər qan axıb Qarabağım da,  
Bu qanı sən yerdə qoyma, ay Allah!!!*

01.X.1973-cü il, payız ayının sonu<sup>1</sup> idi. Piriyevlər ailəsində bir oğlan uşağı dünyaya gəldi. Hamı sevindi. Evdə şənlilik süfrəsi açıldı. Advermə anı çatdı, elə həmin andan təkliflər oldu, hər tərəf murğuzarlıq idi. Həqiqətən o ili əkin-biçin yaxşı oldu, insanlar bolluq içində yaşayırdılar. Elə uşağın rəngindən, əl-ayaq atmasından ona Rəşadət adı verildi.

Uşaq böyüdü, məktəb yaşsı çatdı. Orta təhsilini Yeni Daşkənd kəndində başa vurdu. 1991-ci ildə<sup>2</sup> hərbi qulluğa çağırıldı, xidmətini Laçından başlayan Rəşadət öz cəsurluğunu göstərməyə başladı. Sonrakı döyüşləri Füzuli, Ağdam, Ağdərə rayonlarının müdafiəsində çox uğurlu oldu. 1994-cü ildə Kəlbəcərin müdafiəsi uğrunda döyüşlər gedirdi, artıq o rəbitəçi idi. Döyüşçülərin dediyinə əsasən, o, 11 fevral 1994-cü ildə Yanşaq kəndinin müdafiəsi məqsədi ilə kəndə yaxınlaşanda çox qatı duman gəldi. Göz-gözü görmədi. Döyüşçülər haqqında məlumat alındı ki, həmin tarixdə 11 nəfər erməni quldurlarının mühasirəsində qalaraq əsir düşüb.

**Müəllifdən:** Lakin o vaxtdan təxminən bir ildən artıq vaxt ötsə də ananın gözləri yolda, ürəyi həsrətdə xəbər göz-

---

<sup>1</sup> **Qeyd:** Payız ayının sonu yox, əvvəli idi.

<sup>2</sup> **Qeyd:** Rəşadət Piriyev 1991-ci ildə yox, 1992-ci ildə hərbi xidmətə gedib.

ləyirdi. Nə qədər soraqlandısa da bir səs çıxmadı. Mən mətbuatı izləyirdim və bir gün mənə 13 may 1995-ci ildə çıxan “Azadlıq” qəzeti gətirdilər. Səhifələri izlədim. Qəzetin 3-cü səhifəsində “Dərdini bağırmaq istəyən adam” başlığı altında gedən məqalə məni çox maraqlandırdı. Düzü, məqaləni bir neçə dəfə oxudum və nəhayət anlamağa başladım. Süleyman Osmanoglu yazdığı “Yanşağa qəfil duman gəldi...” başlığı ilə yazılan məqalədə müsahibə götürdüyü şəxs deyir: “İran-İraq müharibəsində iştirak etmişəm, Bosniyada müsəlmanlarla çiyin-çiyinə vuruşmuşam, boks üzrə idmançıyam, qızıl medal almışam. Atam avtomobil qəzasında həlak olub, 3 bacım var. Cənubi Azərbaycanda yaşayır. Bakıya turist kimi gəlmişəm (03.IX.1993). Ancaq fikrim torpaqlarımızın azadlığı uğrunda vuruşmaqdı. Elə həmin gün Müdafiə Nazirliyinə müraciət etdim. Zabitlər şöbəsində məni qəbul etdilər. Hərbi təhsilim və təcrübəm olduğunu nəzərə alıb əmrlə məni Gəncəyə Zaur Rzayevin rəhbərlik etdiyi hərbi hissəyə göndərdilər. Sentyabrın 5-dən hərbi qulluğa başladım. Rəfiyev məni bölmə komandiri təyin etdi. Bu batalyonda xidmət etmək məni qane etmədi. 1994-cü ilin yanvarın 13-də MN müraciət etdim və döyüş batalyonlarına keçməyimi təkid etdim. Nazirliyin nümayəndəsi Orucov mənim başqa batalyona keçməyimə razılıq verdi. Həmin batalyonda məni rota komandiri təyin etdilər. Dekabrın 27-dən Kəlbəcər istiqamətində hücum əməliyyatı başlamışdı. Fevralın 7-də bizim batalyon da Kəlbəcərin Yanşaq kəndi istiqamətində döyüşə başladı. Kəndin girecəyindəki 1-ci düşmən mövqeyini bir neçə saata ələ keçirdik və həmin mövqeni qorumaq mənim rotama həvalə edilmişdi. Ayın 10-a qədər 16 nəfər orada qaldıq. Həmin gün məni dəyişməyə gəlməli idilər, çünki böyrəklərimdə bərk ağrı

vardı. Günortadan sonra Yanşağı qəfil duman bürüdü. 2–3 metr məsafəni görmək mümkün deyildi. Birdən lap yaxın məsafədən ermənilərin səsini eşitdik. Düşmənin qəfil gəlişi hamını çaş-baş salmışdı. Gərgin döyüş başladı. Ermənilərlə bizi cəmi 10–15 metr məsafə ayırırdı. Gərgin döyüş vaxtı biz mühasirədə olduğumuzu bildik. Mən artıq 10–12 yerdən yaralanmışdım. Rəşadət məndən 2–3 metr aralıda vururdu, rəbitə qurğusu da onda idi. Rəşadətdən qurğunu istədim. O, mənim ən sevimli, cəsur əsgərim idi. Məni qan içində görəndə nə edəcəyini bilmədi. Mən ona uşaqlarla geri çəkilmək əmri verdim və dedim ki, ermənilərin qarşısını alacam. O, isə ölsəm də getməyəcəyəm, dedi. Bir də əmr etdim və rəbitə ilə kömək istədim. Səsimə səs verən olmadı, qəfildə Rəşadət səndələdi, düşmən gülləsi onun düz ürəyinin başından dəymişdi. Məhəmmədəlini qəfil hönkürtü boğur, qələm yoldaşım Azər Hüseynbala bir stəkan su verir. Rəşadət Bərdənin Yeni Daşkənd kəndindən idi, ancaq bir iki kəlmə deyə bildi: “Ax, ana, öldüm”. Artıq düşmən hər tərəfdən üstümüzü alır. Ələddin adında oğlan vardı. Bərdədən məni dəyişməyə gəlmişdi. “Ölərəm, ancaq düşməne əsir düşməyəm” – dedi və əlindəki qumbaranı partlatdı. Qəlpə mənə də dəydi. İsa, Mehdi də həlak oldular. Mən isə huşumu itirdim”.

Piriyev Rəşadət öz döyüş yoldaşlarını atıb geriye çəkilmədi. Bunu hər bir Vətəninə sevməli və cəngavər döyüşçü hərbi and içərkən deyir. Rəşadət həmin anda sadıq qalaraq əbədiyyətə qovuşdu.

Allah rəhmət eləsin!

*Səyyad Şairov. “Yaralı Göyçə”,  
Bakı, “Nurlan”, 2006. səh. 50–53*

## RƏŞADƏT ƏLİ OĞLU PİRİYEV

Kərbəlayi Camal qızı Tərmanın nəvəsi, ailənin sonbeşiyi və Rəşidin kiçik qardaşı olan Rəşadət Əli oğlu Piriyev, hərbi komissarlıq tərəfindən həqiqi hərbi xidmətə çağırılmışdır. Elə hərbi xidmətə çağırıldığı ilk günlərdən Kəlbəcər, Laçın və sonra isə Qarabağ ərazilərində çox çətin və mürəkkəb döyüş əməliyyatlarının iştirakçısı olmuşdur. O, qeyri-adi bacarığa malik olan, həm rabitəçi operator, həm də hərbi texnikanın zərərsizləşdirilməsi üçün əməliyyatçı idi. Hələlik, rəsmi məlumatlara görə itkin sayılır. Qeyri rəsmi məlumatlara görə isə mühasirəyə düşmüş yaralı tağım komandirinin azad edilməsi zamanı, tağımın apardığı döyüş əməliyyatında qəhrəmancasına şəhid olmuşdur.

*Qocaman Qocamanov,  
“Göyçə mahalında, Daşkənd elində”,  
Bakı, “Nurlan”, 2007. səh. 23.*

## **PİRİYEV RƏŞADƏT ƏLİ OĞLU**

1 oktyabr 1973-cü ildə Bərdə rayonunun Yeni Daşkənd kəndində doğulmuşdur. Azərbaycanlı. Bərdə RHK-ndan Milli Orduya çağırılmışdır (11.03.1992). Sırası əsgər. 701-ci hərbi hissənin avtomatçısı. Kəlbəcər rayonunda itkin düşmüşdür (11.02.1994).

*Azərbaycan Respublikası Xatirə Kitabı,  
XII cild, O, Ö, P, R. Respublika Xatirə  
Kitabı Redaksiyası, Bakı, 2012. səh. 208.*

## RƏŞADƏT PİRİYEV

1 oktyabr 1973-cü ildə Bərdə rayonunun Yeni Daşkənd kəndində anadan olub. 1992-ci ildə Bərdə rayon Hərbi Komissarlığı tərəfindən hərbi xidmətə çağırılıb. Elə hərbi xidmətə çox çətin və mürəkkəb döyüş əməliyyatlarının iştirakçısı olub. O, qeyri-adi bacarığa malik olan, həm rabitəçi operator, həm də hərbi texnikanın zərərsizləşdirilməsi üçün əməliyyatçı idi. Hələlik, rəsmi məlumatlara görə itkin sayılır. Qeyri-rəsmi məlumatlara görə isə mühasirəyə düşmüş yaralı tağım komandirinin azad edilməsi zamanı, tağımın apardığı döyüş əməliyyatında qəhrəmancasına şəhid olub. 11 fevral 1994-cü ildə Kəlbəcərdə şəhid olub. Məzarının yeri dəqiq məlum deyil.

*Ruslan Xəlil. Azərbaycan rabitəsinin qurucuları və davamçıları. 17 avqust, 2012*  
*<http://simsar.az/news/a-24478.html>*



## PIRİYEV RƏŞADƏT ƏLİ OĞLU

1 oktyabr 1973-cü ildə Yeni Daşkənd kəndində doğulub. 1992–1994-cü illərdə 701 saylı hərbi briqadanın 5-ci taborunda xidmət edib. Ağdam, Ağdərə, Laçın, Kəlbəcər cəbhə bölgələrində vuruşub.

1993-cü ildə Ağdam uğrunda gedən döyüşlərdə qolundan yaralanıb. Lakin yarası tam sağalmamış yenidən cəbhəyə qayıdıb.

1994-cü il fevral ayının 14-də<sup>1</sup> Kəlbəcər uğrunda döyüşlərdə qəhrəmancasına həlak olub. Cəsədi düşmən nəzarətindəki ərazidə qaldığından itkin sayılır. Onun son döyüşü barəsində zabit Məhəmmədəli Əmir İbrahiminin 13 may 1995-ci il tarixli “Azadlıq” qəzetində dərc olunmuş müsahibəsini qısa ixtisarla oxuculara təqdim edirik:

– “1994-cü il fevral ayının 14-də Kəlbəcərin Yanşaq istiqamətində gərgin döyüşlər başlandı<sup>2</sup>. Yanşağı günortadan sonra qəfil duman bürüdü. İki-üç metr irəlini seçmək mümkün deyildi. Birdən lap yaxın məsafədən ermənilərin səsini eşitdik. Düşmənlərin üstümüzə qəfil gəlişi hamını çaş-baş salmışdı. Ermənilərlə bizi cəmi 10–15 metrlik məsafə ayırırdı. Düşmən bizi sağ, sol, hətta arxa tərəfdən güllə yağışına tutdu. Biz mühasirəyə düşmüşdük. Döyüş bir saata qədər davam etdi. Qarnım, sinəm, çiynim, ayağım qana boyandı. Ayağa qalxıb qumbaraatanla atəş açmaq istədim. Bu an ayağımdan dəyən pulemyot gülləsi məni yerə sərtdi. Sürünüb iri bir daşın arxasına keçdim. Bədənimdə 12 güllə yarası vardı. Rəşadət məndən iki-üç metr aralıda döyü-

---

<sup>1</sup> **Qeyd:** Rəşadət Piriyeu fevral ayının 14-də yox, fevral ayının 11-də şəhid olub.

<sup>2</sup> **Qeyd:** İstinad edilən qəzətdə belə bir fakt yoxdur.

şürdü. Rəbitə qurğusu da onda idi. Rəşadətdən rəbitə qurğusunu istədim. Rəşadət mənim ən qorxmaz, sevimli əsgərim idi. Rəşadət məni qan içində gördü. Qurğunu uzadıb əlini dizimə qoydu. Mən ona uşaqlarla birgə geriyyə çəkilməyi əmr etdim. O isə: “Ölsəm də, qalsam da səninlə birgə olacağıq”, – dedi. Mən yenidən onun üstünə qışkırdım. Bildirdim ki, düşmənlərin qabağını alacam, siz geri çəkilin! Ancaq Rəşadət yerindən tərpənmədi. Rəbitə ilə kömək istədim, səsime səs verən olmadı. Qəfildən Rəşadət sənədlədi. Düşmən snayperinin gülləsi onun düz ürəyinin başından dəymişdi...”

Rəşadət Əli oğlu Piriyyəv 21 yaşında beləcə həlak olub. Piriyyəvlər ailəsindən I Qarabağ müharibəsində Rəşadət qardaşı Rəşid də iştirak edib. O, təkbaşına 9 nəfər erməni əsgərini əsir götürüb. Rəşid hazırda DİN-də məsul vəzifədə çalışır. Polis mayorudur. Yeni Daşkənd kəndində Piriyyəvlər ailəsinin cəsurluğu, qorxmazlığı dillər əzbəridir. Halal olsun belə oğullara Sədət ananın südü, Əli kişinin çörəyi! Onlar Rəşadət, Rəşid kimi oğullar böyüdüb tərbiyyə etdikləri üçün fəxr edə bilərlər!

*Əkbər Mirzəzadə. Beşinci Bərdə taboru. (I kitab).  
Bakı, “MTR Group”, 2012. səh. 251–252*

## PIRIYEV RƏŞADƏT ƏLİ OĞLU

1 oktyabr 1973-cü ildə Bərdə rayonunun Yeni Daşkənd kəndində anadan olmuşdur. 1980–1990-cı illərdə Yeni Daşkənd kənd orta məktəbində oxumuşdur.

11 mart 1992-ci ildə Bərdə RHK tərəfindən hərbi xidmətə çağırılmışdır. N saylı hərbi hissənin atıcısı olmuş, Ağdam, Ağdərə, Laçın və Kəlbəcər rayonlarında gedən döyüş əməliyyatlarında iştirak etmişdir. 1993-cü ildə Ağdam rayonundakı döyüşdə qolundan yaralanmışdır. Bacarıqlı rabitəçi operator və hərbi texnikaların zərərsizləşdirilməsi üzrə əməliyyatçı olmuşdur.

Sırası əsgər Rəşadət Piriyev 11 fevral 1994-cü ildə Kəlbəcər rayonunun Yanşaq kəndində şəhid olmuşdur. Məzarının yeri dəqiq məlum deyil.

Subay idi.

EL TV “Əsgər” verilişinin 2018-ci il tarixli “Şəhidlər” rubrikasında Rəşadət Piriyevin həyatı və döyüş yolu haqqında sənədli film yayımlamışdır.

Qardaşı, polis polkovnik-leytenantı Rəşid Piriyev Birinci Qarabağ müharibəsi veteranıdır.

*Araz Yaquboğlu. Daşkənddən Yeni Daşkəndə.  
Bakı, “Elm və təhsil”, 2023. səh. 265*

## “ŞƏHİDLƏR” SƏNƏDLİ FİLMİ

*Yevlax şəhərində yayımlanan televiziya kanalı EL TV-nin “Əsgər” verilişinin 20 noyabr 2017-ci il tarixli “Şəhidlər” rubrikasında Rəşadət Əli oğlu Piriyevin həyatı və döyüş yolu haqqında 24 dəqiqəlik sənədli film yayımlanmışdır.*

**Kadrarxası mətn (Elgiz Mahmudov):** Birinci Qarabağ savaşı başladığı zamanda Azərbaycanda kaos, hərəmərclik hökm sürsə də, xalqın vətənpərvər övladları heç nəyə baxmadan könüllü şəkildə döyüş bölgələrinə üz tuturdular. Qarabağın qapısı sayılan Bərdə rayonu da hazırda ən çox şəhidi, müharibə veteranı olan bölgələrimizdən biridir. Bərdənin təkcə Yeni Daşkənd kəndinin 200 nəfərə qədər sakini torpaqlarımızın azadlığı uğrunda döyüşlərdə iştirak edib. Onlardan 16 nəfəri şəhid olub. Yeni Daşkənd kəndinin vətən uğrunda qəhrəmancasına həlak olan oğullarından biri də Piriyevlər ailəsinin sonbeşiyi olan Rəşadət idi. Cəmi 20 il ömür sürsə də Rəşadət qəhrəmanlığı bu gün də onun döyüş yoldaşlarının və komandirlərinin gözləri önündə canlanır.

Rəşadət Əli oğlu Piriyev. O, 1973-cü il oktyabrın 1-də dünyaya göz açmışdı. Mənfur ermənilərin Qarabağa iddialarının başlanması, həmvətənlərimizin öz doğma torpaqlarından didərgin düşməsi və qətlə yetirilməsi Rəşadəti də narahat edirdi. 1992-ci ildə onun böyük qardaşı Rəşid Piriyev artıq könüllü şəkildə vətənin müdafiəsində iştirak edirdi. Ürəyi vətən eşqi ilə yanan Rəşadət də qardaşından geri qalmadı. O, da vətən borcunu ödəmək üçün döyüş bölgəsinə yollanır.

**Şahmurad Piriyeu (qardaşı):** Özünumüdafie batalyonları yarananda onun özünün vətənpərvərliyindən idi ki, dedi, mən də gedirəm. Getdi, əvvəlcə 701 sayılı hərbi hissədə, sonra isə Gəray Əsədovun batalyonunda xidmət elədi. O vaxt kəndimizin gənclərinin də demək olar ki, hamısı orada qulluq edirdilər.

**Gəray Əsədov (səbiq batalyon komandiri):** 1992-ci ilin noyabr ayının əvvəlləri idi. Müdafie nazirinin əmri ilə Bərdə motoatıcı taboru yaradıldı. Laçının şimalında, yəni koridorun şimal hissəsində ağır döyüşlər gedirdi. Sol istiqamətində Qırxqız dağı, Çorman kəndi, sağ istiqamətində Hoçaz dağı, Alxaslı, Minkənd kəndi istiqamətində döyüşlər gedirdi. Hoçaz dağı ermənilərdən alınmışdı. Həmin vaxtı biz bir taboru Bərdədə tam komplektləşdirdik və Laçının şimal hissəsinə göndərildik. Dislokasiya yerimiz Laçın rayonunun Fərraş kəndi oldu. Orada mən qərargah rəisi idim. Şəxsi heyətlə tam tanışlığımız, onların mənəvi-psixoloji, döyüş hazırlığını həm də başqa hərbi keyfiyyətlərini yoxladıq. Piriyeu Rəşadət Əli oğlunu mən orada tanıdım. Həmin vaxtı onun 19 yaşı vardı. Lakin 19 yaşı olmasına baxmayaraq, çətin relyef şəraitinə tez alışdı. Onu da deyim ki, qış vaxtı dağlarda çox soyuq olur. Bu baxımdan hərbi əməliyyatlar keçirmək çətinləşir. Belə ki, yolların məhdud olması, silah-sursatın, ərzağın çatışmazlığı çətinliklər yaradır. Həm də ağır döyüşlər gedirdi. Təbii ki, yüksək dağlıq şəraitdə qış vaxtı döyüşmək də çətin idi. Lakin Piriyeu Rəşadət Əli oğlu elə bil ki, neçə illərin döyüşçüsü idi. Sanki bu adam illərlə belə yerlərdə döyüşlərdə iştirak eləmişdi.

Laçının Fərraş kəndində, Xankəndinin qərb hissəsində Qırxqız dağlarında biz ağır döyüşlər apardıq. Nurəddin kəndi uğrunda döyüşlərdə Rəşadət böyük şücaət göstərdi.

**Rizvan Qasimov (səbiq bölük komandiri):** Rəşadəti mən bir qəhrəman döyüşçü kimi xatırlayıram. O, mənim bölüyümdə döyüşən döyüşçülərin içində həqiqi seçilən döyüşçü, yenilməz oğlan idi. Rəşadət sözünü yerinə-yetirəniydi. Hansısa bir döyüşə gedəndə o döyüşdən qəti çəkilməzdi. Yaxud da, biz döyüşçüləri döyüşə aparanda elə olurdu ki, bir-iki dəfə döyüşdə olanı təkrar aparmaq istəmirdik ki, başqaları da getsin. Gəlib deyirdi ki, komandir, yox, mən də gedəcəm. Onun qardaşı Rəşid də başqa bir hissədə xidmət edirdi. Bunlar elə bil ki, iki qardaş rəqabət aparırdı. Həqiqətən də, ikisi də qəhrəman döyüşçülər idilər.

**Rəşid Piriyev (qardaşı):** Dağlıq Qarabağ məsələsi meydana çıxanda mən rus ordusunda xidmət edirdim. Xidməti başa vurub gəlmişdim. Təbii ki, o vaxtı hamı kimi silaha sarılmaq bizim əsas vəzifəmiz idi. Mən özüm ordudaydım. Evə gedib-gələndə baxırdım ki, bu uşaqda maraq oyanıb. İstər mənim hərbi paltar geyinməyimə, istərsə də silaha baxmağından görürdüm. Ancaq aydındı ki, o uşaq idi. Onun hələ həqiqi hərbi xidmətə çağırılma vaxtı deyildi. O dövrdə deyə bilməzdim ki, buna maraq göstərmə. Hər kəs kimliyindən asılı olmayaraq vətənin ərazi bütövlüyünü təmin etməyə qalxmalıdır. Bir vaxtı eşitdim ki, kiçik qardaşım Rəşadət də könüllü gəlib Bərdə batalyonuna yazılıb. Təbii ki, anam evdə tək idi. Bunun orduda olması mənə sərf eləmirdi. Çünki bizim elə döyüşlər olurdu ki, orada uzun müddət qalırdıq. Biz könüllü olduğumuz üçün kəşfiy-

yat qrupunda idik. Gəlirdim evdə ona bir dəfə, iki dəfə deyirdim ki, olmaz, anam evdə təkdi, sən qayıt ki, anam da tək qalmasın. Baxdım yox, bununla danışmaq qeyri-mümkündü. Həm də elə bir xarakterin yiyəsi idi ki, dediyindən dönmürdü. Gördüm təkdi edir ki, xidmətə davam edəcəm. Sonra könüllülər batalyonu ləğv olunanda mən sənədlərimi Ağdərə polis şöbəsinə verdim. Döyüş bölgəsi olduğuna görə oranı seçdim. Yenə də təkdi elədim ki, mən döyüşdəyəm, heç olmasa sən qal anamın yanında. Ancaq gördüm ki, onu cəbhədən saxlamaq qeyri-mümkündü.

**Kadrxası mətn (Elgiz Mahmudov):** Rəşadət Ağdam uğrunda gedən döyüşdə bədəninin bir neçə nahiyəsindən xəsarət alır. Onu təcili Bərdə xəstəxanasına yerləşdirirlər. Lakin qardaşlarının və döyüş yoldaşlarının təkidinə baxmayaraq Rəşadət yenidən döyüş bölgəsinə yollanır.

**Gəray Əsədov (səbiq batalyon komandiri):** 15 avqust 1993-cü ildə Müdafiə nazirinin əmri ilə batalyon Ağdam istiqamətinə göndərildi. Sarıcalı, Qaraqaşlı istiqamətində yerləşdik. Orada ayın 15-də biz müdafiə rayonunu təhvil götürdük. Ayın 25-də ağır döyüşlər başladı. Yeni Daşkənddən olan Nəzərov Eldəniz və Türkməndən olan Sadiqi Ənvər şəhid oldu. Çoxlu yaralılar verdik. Yəni biz orada ermənilərin 6 tankının qabağını kəsdik, geri oturduq. İtki versək də ermənilər də böyük itki verdi. Bu döyüşdən qabaq, ayın 21-də Piriyev Rəşadət Əli oğlu minamyot atəşindən yaralandı. Yaralandığı döyüşdə Rəşadət çox böyük rol oldu.

**Şahvələd Piriyev (qardaşı):** Bir həftə Bərdə xəstəxanasında müalicə olundu. Müalicədən sonra da kürəyində qəlpə yarası, başında və alnında çapıqlar qalmışdı. Bir həftə müalicə götürdükdən sonra yenə də döyüşçü yoldaşlarının yanına qayıtdı. Bərdə batalyonu Kəlbəcərə gedəndə yoldaşlarının çağırışı ilə yenə də getdi. Həmin gün işdən gəldim ki, yoxdu, gedibdi.

**Şahmurad Piriyev (qardaşı):** Dörd gün burda qaldı. Dedi ki, uşaqlar Kəlbəcər uğrunda döyüşə gedirlər. Qalası deyiləm, mən də gedirəm. Gəncədə müəllimlər evi vardı. 101 deyirdilər. Mən ora yanına getdim. Mənə dedi ki, niyə gəlibsən. Biz Kəlbəcərə gedirik. Onunla son görüşüm bax onda oldu. Xatirələri bax beləcə yaddaşımda qaldı.

**Rəşid Piriyev (qardaşı):** Mən eşitdim ki, Ağdam döyüşündə yaralanıb. Gəldim baxdım ki, Bərdə xəstəxanasında yerləşdirilib. Başından, bir də kürəyindən yaralıdı. Müəyyən bir müalicə müddəti keçdi. Məndə belə bir maraq oyandı ki, bunu fikrindən daşındırım ki, bu gəlsin evdə qalsın. Həm yaralıdı, həm də müalicəsini uzun müddət evdə götürsün. Fikrim də o idi ki, anam evdə tək qalmasın. Rəşadət bunu bildi. Sonra eşitdim ki, öz başına müalicə bitməmiş evi tərk edib hərbi hissəyə gedib. Bilirdim ki, komandiri Gəray müəllim ona yaralı olduğuna görə şərait yaradır ki, kürəyində olan, çirk verən yara tam təmizlənsin, müalicə tam başa çatsın. Bu isə imkan vermirdi. Biz görüşəndə mənle çox soyuq şəkildə görüşdü. O anı xatırlamaq mənə bir az çətindi. Mən başa saldım ki, belə eləmək olmaz. Sən tam sağalmalısan. O, mənə belə dedi: “Məni döyüş bölgəsindən çıxaran oğlanlar şəhid oldu. Sən də məni hərbidən



uzaqlaşdırmaq istəyirsən. Digər qardaşlarım nə də desə onlardan bir belə incimərəm. Axı sən döyüş görübsən. Mən də döyüşçüyəm. Yoldaşlarımdan ayrı necə qalım. Sən axı niyə belə hərəkət edirsən”. Bu sözlərdən sonra ona ümumiyyətlə ayrı söz demək istəmədim. O çox düz deyirdi. Həqiqətən də belə götürəndə hər birimiz bu torpağın oğluyuq. Nə qədər canımızda can var torpaq üçün hər şeyimizi, varımızı da, canımızı da itirməyə hazır olmalıyıq. Onu mənə dediyi bu sözlərə görə alqışladım. Dedim ki, səni Allah qorusun. Sən Kəlbəcər zonasında, mən də Ağdərədə döyüşək. Qismət Allahdan, yəqin ki, Sərsəng su anbarı alınanda siz o tərəfdən, biz də bu tərəfdən gəlib ortada görüşəcəyik.

**Rizvan Qasimov (səbiq bölük komandiri):** Ağdam uğrunda gedən döyüşlərdə, Sarıcalıda Rəşadət yaralandı. Onu rəhmətlik Eldəniz çıxartdı. Rəşadət Bərdə xəstəxanasına gətirildi. Mən özüm də xəstəxanada onun yanında oldum. Həkim dedi ki, bu əsgər təkrar döyüşə qayıtmamalıdır, tərxis olunmalıdır. Rəşadət dedi ki, həkim, mən tərxis olmayacam, xəstəxanadan birbaşa öz xidmət etdiyim hərbi hissəyə qayıdacam. Ona, “Rəşadət sən lazım olan qədər döyüşübsən, indi də yaralanmışsan, tərxis olmalısan”, – desəm də qəbul etmədi. Hələ onu da dedi ki, mənə yaralananda Eldəniz çıxartdı. İndi Eldəniz şəhid olub. Mən hələ düşməndən onun da qanını almalyam.

**Kadrarxası mətn (Elgiz Mahmudov):** Rəşadətin döyüş yolu Ağdam, Laçın və Kəlbəcərin kənd və qəsəbələrini müdafiəsində keçir. Onun döyüşlərdə göstərdiyi fədakarlıq bu gün də dillər əzbəridir.

**Camal Canbaxışov (döyüş yoldaşı):** Rəşadət yaralananndan sonra nə qədər evdən də, yoldaşlarından da dedilər ki, daha sənin xidmətə getməyin lazım deyil. Rəşadət bu yoldan çəkilmədi. Dedi bu yolu seçmişəm, bu yolla da gedəcəm. Rəşadətlə mən axırcı dəfə 1994-cü ildə Kəlbəcərdə bir mövqedə olmuşuq.

**Gəray Əsədov (sابق batalyon komandiri):** 1993-cü ildə məşhur Meydançay əməliyyatı həyata keçirilirdi. Bu əməliyyat kəşfiyyat-diversiya xarakteri daşıyırdı. Biz düşmənin arxasına keçməliydik. Murovdag silsiləsi 3700 metr yüksəklikdədir. Qarlı uçurumlarla 18 saat yol gedəndən sonra biz düşmənin arxasına keçdik. Elə bir qarlı yollarla gedirdik ki, çox pis vəziyyət idi. Yəni, xırda bir sürüşmə ilə silah-sursat dərənin dibinə yumalanırdı. Hətta əsgərlər də dərəyə uça bilərdi. Piriyev Rəşadət xidmət etdiyi bölüyün tərkibində o döyüşdə iştirak elədi. Həmin kəşfiyyat xarakterli döyüşün məqsədi nə idi? Düşmənin ön xəttini müəyyən edib onlara zərbə vurmalıydıq. Zallar–Yanşaq istiqamətində biz Meydançay deyilən yerdə pusqu qurduq. Həmin pusquda Rizvan Qasimovun bölüyü iştirak elədi. Rəşadət də həmin bölüyün içindəydi. Demək olar ki, elə həmin yerdə biz düşməni pusquya saldıq. 120 nəfərlik düşmən ordusu pusquya düşdü. Ermənilərdən bircə nəfər sağ qaldı. Bizdən isə bir nəfər Kəlbəcərli – Aydınov Rəfi Telman oğlu şəhid oldu. Həmin ermənilərin məhv olunmasında Piriyev Rəşadət Əli oğlunun böyük şücaəti oldu.

**Rəşid Piriyev (qardaşı):** Mən çatdırıb onun xidmət etdiyi taborla demək olar ki, əlaqə saxlaya bilmirdim. Həm dostlarıma görə, həm də qardaşıma görə narahat idim ki,

bunlar hardadı. Hər gün irəliləyiş vardı. Doğrudan da o vaxtkı hərbi birləşmələrdə qeyri-adi ruh yüksəkliyi vardı. Hər bir əsgərin böyük vətən eşqi digərlərində ruh yüksəkliyi yaradırdı. Döyüşdən-döyüşə həvəslə gedirdilər. Vətən eşqi-alovu mən deyərdim ki, hər bir tağım da, bölükdə də döyüşçüləri yandırır. Yəni heç bir əsgər ruh düşkünlüyü yaratmırdı. Çox həvəslə Azərbaycan ordusu irəli gedirdi. Erməni ordusunda nə o güc, nə də o qeyrət yoxdu ki, kiminsə torpağını ala bilsin. O xalq qan görəndə qorxan bir millətdi. Ancaq havadarlarının, rus ordusunun köməyi ilə, gücü ilə bizə həmlə edirdilər. Biz bunun dəfələrlə şahidi olurduq. Düşmənin atdığı minamyot şaxmatını düşən kimi bilirdik ki, ruslar atır.

**Kadrarxası mətn (Elgiz Mahmudov):** 1994-cü ilin fevral ayında Kəlbəcərin Yanşaq kəndi uğrunda gedən döyüşlərdə bir nəfər rabitəçi ermənilərə əsir düşür. Rəşadət 18 nəfər kəşfiyyatçı ilə bərabər əsirlikdə olan yoldaşını xilas etmək üçün düşmən arxasına keçir. Lakin fevralın 10-dan sonra kəşfiyyatçılarla, o cümlədən Rəşadətlə əlaqə kəsilir.

**Bəxtiyar Hüsüyev (səbiq batariya komandiri):** 1994-cü il fevralın 10-u səhər saatlarında – 9–10 radələrində əsgərlərdən biri mənə yaxınlaşıb dedi ki, komandir bəlkə yemək yeyək. Dedim yox, gözləyin uşaqlar hamsı toplaşsın bir yerdə yeyərik. Bu anda qəflətən qatı bir duman gəldi. Elə bil ki, dumanı xüsusi hazırlamışdılar. Mən gördüm ki, ratsiyada kimsə bizim Azərbaycan mahnısını oxuyur: “Ay duman, gəl get bu dağlardan”. Mən əsəbiləşdim. Ratsiya ilə uşaqlara dedim ki, bu mahnını kim oxuyur? Cavab gəlmə-

di. Bir andan sonra yenə də bu mahnı oxunmağa başlandı. Mən bildim ki, bu erməni təxribatçılarıdır. Bizim ondan qabaq da bir rabitəçimizi əsir götürmüşdülər. Bildim ki, bunların məlumatları var. Bizim tezliklərin şifrələri ermənilərdədir. Əmr verdim ki, tezliyi dəyişək. Mən dedim ikinci yola keçəyin. İkinci yola keçəndən sonra yenə həmin mahnı səsləndi. Nəsə bu minvalla biz tezlikləri dəyişdik. Axırda biri erməni ləhçəsi ilə cavab verdi: “Ara mulla, biz sizin tezlikləri əzbər bilirik, əlimizdədi. Özünüzü yormayın”. Həmin ərəfədə Rəşadətgil olan istiqamətdən ratsiya ilə xəbər verdilər ki, donuzlar tərپənişir. Mən başa düşdüm ki, ermənilər artıq hücumə keçiblər. Bir neçə qumbara səsi gələndən sonra atışma başladı. Mən uşaqlardan soruşdum ki, nədi, vəziyyəət nətəridi. Dedilər ki, artıq donuzlar hücumə keçib. Biz də aramızda şifrəli danışırıdıq. Bu zaman şiddətli bir döyüş getdi. Bir az keçmişdi gördüm ki, yaralılar var, gətirirlər. Mən bunları gətirənləri yenidən mövqeyə qayıtmağa əmr verdim. Düşmənlər sayca bizdən çox idilər. Çünki hazırlıqlı hücumə keçmişdilər. Öz havadarlarının köməyi ilə olan bir döyüş, hücum idi. Bir xeyli vaxtdan sonra bunlarla əlaqəmiz kəsildi. Dedilər ki, komandir biz artıq mühasirəyə düşdük. Əgər imkan varsa bizim mövqeyi mınaatan qurğularla vurun. Mən əvvəlcə bu işi görmək istəmədim. Çünki, orada hələ sağ uşaqlar varıydı. Axırncı dəfə ratsiya vasitəsilə danışanda bunlar bizə dedilər ki, artıq biz özümüzü partladırıq, biz əsir düşməyəcəyik. O uşaqlar düşmən əlinə sağ keçmək istəmədilər. Bir andan sonra həqiqətən də qumbara səslərini eşitdim. Sonra bizim o vaxtkı qərargah rəisi gəldi dedi ki, artıq o mövqeləri ermənilər götürdü. Oranı mınaatanlardan vurmaq lazımdı ki, heç olmasa onlardan da itki olsun. Oranı o vaxta qədər bombaladıq ki,

artıq özümüzü topla vurmağa başladılar. Artıq biz məcbur qaldıq, həm də əmr oldu ki, öz mövqelərimizi dəyişək.

**Kadrarxası mətn (Elgiz Mahmudov):** Maraqlısı odur ki, Rəşadət itkin düşəndən sonra onun axtarışları bir nəticə vermir. Lakin bunula belə uzun müddətdən sonra onun qardaşı Rəşid Piriyev qəzetlərin birində gözlənilmədən itkin düşən Rəşadət haqqında məqalə dərc edildiyini görür. Onun haqqında məlumat verən şəxs isə Cənubi Azərbaycanlı, vaxtilə Rəşadətginin batalyonunda könüllü döyüşən “Baba” ləqəbli İran vətəndaşı idi.

**Rəşid Piriyev (qardaşı):** Bir dəfə qəzetlərin birində baxdım ki, mənim qardaşım barəsində yazı var. Mən o qəzetdə göstərilən ünvana getdim. Həmin o müsahibəni alan müxbiri tapdım. Onlar Babadan müsahibəni hospitalda götürürlər. Çünki, Baba da yaralı olub. Müsahibədə jurnalist sonda belə bir söz yazmışdı: “Rəşadətin kim olduğunu biz bilmirik. Hər dəfə söhbət Rəşadətdən düşəndə qəhər onu boğur, ağlayır”.

**Kadrarxası mətn (Elgiz Mahmudov):** Bu gün Rəşadətin itkin düşməsindən 23 il keçməsinə baxmayaraq ailə üzvləri hələ də onun yolunu gözləyir və geri qayıdacağına ümid edirlər.

**Şahsuvar Piriyev (qardaşı):** Birdən görürsən ki, televiziya da itkinlərlə bağlı verilişlər olur. Beynəlxalq Qızıl Xaç və Qızıl Aypara Cəmiyyətindən deyirlər ki, girovları dəyişirik. Həmin an adam özündə bir hiss keçirdir ki, bəlkə elə qardaşımın da adı çəkiləcək. Bəlkə elə bu dəyişdirilən

qardaşım olacaq. Adı eşidənə qədər adam özündə bir hiss keçirdir. Nə bilim, yenə də, Allaha pənah. Allah prezidentimizə dəyməsin. Girovlarımız dəyişdirilsin. Bizi kimi qardaşlar, atalar, analar, bacılar da sevensin.

**Sonluq (Elgiz Mahmudov):** Biz isə öz növbəmizdə torpaqlarımızın azadlığı, xalqımızın sağ qalması, gələcəyi uğrunda döyüşən, bu yolda həlak olan və itkin düşən oğullarımızın qarşısında baş əyirik. Onlar Azərbaycan adlı bu məmləkətin tarixində və qəlbimizdə əbədi yaşayacaqlar.

***Film üzərində işləyənlər:***

Müxbir: Elgiz Mahmudov  
Operator: Şəban Cəfərov  
Montaj: Aqil Əhmədov  
Səs operatoru: Anar Qasımov  
Səsləndirdi: Elgiz Mahmudov

***Televiziya:*** EL TV

***Tarix:*** 2017-ci il

***Çəkiliş yeri:*** Yeni Daşkənd kəndi

## “ƏSGƏR” VERİLİŞİ

*Yevlax şəhərində yayımlanan televiziya kanalı EL TV-nin “Əsgər” verilişinin 10 mart 2018-ci il tarixli “Şəhidlər” rubrikasında Yeni Daşkənd kənd orta məktəbində eyni sinifdə oxumuş altı şəhid haqqında 24 dəqiqəlik sənədli film yayımlanmışdır. Həmin filmdən Rəşadət Əli oğlu Piri-yevin həyatı və döyüş yolu haqqında olan hissə.*

**Nərgiz Kərimova (aparıcı):** Vətənpərvərlik özü üçün deyil, eli üçün yaşamaqdır. Bu günü üçün deyil, gələcəyi üçün yaratmaqdır. Mən üçün deyil, bizlər üçün, xalqı üçün düşünməkdir.

Əziz tamaşaçılarımız “Əsgər” verilişi efirdədir.

Vətənpərvərlik elinə, obasına bağlılıq və bu yolda həyatını belə fəda etməyə hazır olmaq, hər kəsin cəsarəti çata biləcəyi bir əməl deyil. Lakin 1992–1994-cü illər ərzində torpaqlarımızın azadlığı və ərazi bütövlüyü uğrunda gedən döyüşlərdə göstərdikləri fədakarlıqlarla adı dillər əzbəri olan qəhrəman oğullarımız da az deyil.

“Əsgər” verilişinin bu sayında vaxtilə eyni məktəbdə və eyni sinifdə təhsil alan altı şəhid haqqında məlumat verəcəyik.

### **Şeir səslənir (şeir in müəllifi: Aqşin Hacızadə):**

Vətəndi bu yurdun hər bir qarışı,  
Vətəndi bu yurdun adi daşı da.  
Bu vətən deyilən hər kiçik daşı,  
Gərəkdir qorusun vətəndaşı da.

Savaşlar olubdu yüz illər öncə,  
Tarixə düşübdü qurbanlarıyla.  
Vaxt, zaman dəyişib, ötüb beləcə,  
Vətən qorunubdu oğullarıyla.

Vətəni canından çox əziz sanıb,  
Nə qədər igidlər, ərlər, ərənlər.  
Əbədi, ölümsüz ömür qazanıb,  
Özünü vətənə qurban edənlər.

**Kadrarxası mətn (Elgiz Mahmudov):** İnsanlar müxtəlif zamanlarda dünyaya gəlirlər. Hər kəsin öz taleyi və ömür yolu var. Lakin 1973-cü il təvəllüdlü Azərbaycanlı gənclərin əksəriyyətinin taleyinə müharibə iştirakçısı olmaq yazılmışdı. Həmin ildə Bərdə rayonunun Yeni Daşkənd kəndində dünyaya göz açan gənclərin taleyi də fərqli deyildi. Həmin sinfin altı nəfər şagirdi müharibədə həlak olub. Onların hər biri orta məktəbin son sinfində təhsil aldıkları vaxt erməni quldurlarının torpaqlarımıza hücumları şiddətlənmişdi. Öz dünyaları, gələcək həyatları haqqında öz fikirləri olan bu vətənpərvər gəncləri müharibənin başlanması ilə eyni məqsəd və amal birləşdirirdi: – Torpaqlarımızın müdafiəsinə qalxmaq. Və onlar belə də etdilər.

“Əsgər” verilişinin bu sayında vətən fədailərini sizə tanıtmayı özümüzə borc bildik.

**Şeir səslənir (şeyrin müəllifi: Aqşin Hacızadə):**

Kiçik bir kəndidir Daşkənd yurdumun,  
Bu məkan olubdur dillər əzbəri.  
Adını ucaldıb Milli Ordunun,  
On altı şəhidi, çoxlu ərləri.



Özümə borc bilib, çox ehtiramla  
Bu şəhid ərləri yad edim dedim.  
Götürüb qələmi təblə, ilhamla,  
Anaraq, ruhların şad edim dedim.

**Kadrarxası mətn (Elgiz Mahmudov):** Yasif Fəzi oğlu Kərimov, Elçin Əlif oğlu Hüseynov, Rəşadət Əli oğlu Piriyeu, Qulam Əkbər oğlu Qədirov, Ziya Yelmar oğlu Quliyev və Mehdi Əmirxan oğlu Məhərrəmov.<sup>1</sup>

*Rəşadət Əli oğlu Piriyeu.* O, 1973-cü il oktyabrın 1-də dünyaya göz açmışdı. Mənfur ermənilərin Qarabağa iddialarının başlanması, həmvətənlərimizin öz doğma torpaqlarından didərgin düşməsi və qətlə yetirilməsi Rəşadətə də narahat edirdi. 1992-ci ildə onun böyük qardaşı Rəşid Piriyeu artıq könüllü şəkildə vətənin müdafiəsində iştirak edirdi. Ürəyi vətən eşqi ilə yanan Rəşadət də qardaşından geri qalmadı. O, da vətən borcunu ödəmək üçün döyüş bölgəsinə yollanır. Rəşadət Ağdam uğrunda gedən döyüşlərdə bədəninin bir neçə yerindən xəsarət alır. Lakin bir qədər sağalan kimi yenidən döyüş bölgəsinə yollanır. 1994-cü ilin fevral ayında Kəlbəcərin Yanşaq kəndi uğrunda gedən döyüşlərdə bir nəfər rabitəçi ermənilərə əsir düşür. Rəşadət 18 nəfər kəşfiyyatçı ilə bərabər əsirlikdə olan yoldaşını xilas etmək üçün düşmən arxasına keçir. Lakin fevralın 10-dan sonra kəşfiyyatçılarla, o cümlədən Rəşadətlə əlaqə kəsilir. Bu gün Rəşadətin itkin düşməsindən 24 il keçməsinə baxmayaraq ailə üzvləri hələ də onun yolunu gözləyir və geri qayıdacağına ümid edirlər.

---

<sup>1</sup> **Qeyd:** Filmdə ardıcılıqla altı şəhid haqqında ayrı-ayrı süjetlər verilir. Biz bu kitabda ancaq Rəşadət Əli oğlu Piriyeuə aid olan hissələri nəşr edirik.

**Sonluq (Elgiz Mahmudov):** Sonda isə bir söz demək qalır. Azərbaycan adlı bir ölkənin və onun xalqının yaşaması uğrunda həyatlarını, gəncliyini fəda edən belə oğulları xatırlamaq, onları tanımaq, gənc nəsillərə tanıtmmaq bu torpaqda yaşayan hər bir kəsin müqəddəs borcudur.

***Film üzərində işləyənlər:***

Aparıcı: Nərgiz Kərimova  
Müxbir: Rasim Salehli  
Elgiz Mahmudov  
Baş redaktor: Rəna İbrahimova  
Redaktor: Elgiz Mahmudov  
Səsləndirmə: Gülşən Aslanova  
Baş operator: Faiq Kərimov  
Operatorlar: Şəban Cəfərov  
Cavad Mustafazadə  
Montaj, qrafika: Tacəddin Dəmirov  
Montaj: Aqil Əhmədov  
Qorxmaz Şabəddinov  
Videomühəndis: Gülnarə Mustafayeva  
Səs operatoru: Anar Qasimov  
İşıqçı: Sahib Həşimli  
Sürücülər: Ramil Məmmədov  
Fuad Fərziyev

***Televiziya:*** EL TV

***Tarix:*** 10 mart 2018-ci il

***Çəkiliş yeri:*** Yeni Daşkənd kəndi

**ŞƏHİD  
RƏŞADƏT PİRİYEV  
XATİRƏLƏRDƏ**

**Gəray Əsədov**

*5-ci Bərdə taborunun sabiq komandiri*

## **YENİLMƏZ QƏHRƏMAN**

Bizim tabor Müdafiə nazirinin əmri ilə ayrıca yaradılıb. Bütün taborlar briqadaların tərkibində yaradılır. Amma bizim tabor bəlkə də yeganə tabordur ki, nazirin 370 sayılı əmri ilə 25 oktyabr 1992-ci ildə yaradılıb. Tam komplektləşdirilən kimi də 701 sayılı motoatıcı briqadanın sərəncamına verilməklə Laçın rayonuna göndərilib. Ondan sonra tabor onun tərkibində xidmət etməyə başladı. Xidmət müddətində Laçında sol istiqamət Fərraş, Nurəddin, Şamkənd kəndləri, Qurqun, Qırxqız dağları, sağ istiqamətində isə Hoçazdağda və Hoçazın ətəyindəki Mişni, Sonasar, Soyuqbulaq, Mayis kəndlərində müdafiə mövqeyində dayanmışdıq. Laçın və Kəlbəcər rayonlarının həm Ermənistanla dövlət sərhəddi, həm də DQMV boyunca daxili sərhəddi vardı. Laçın koridorunu da nəzərə alanda ümumi müdafiə rayonu 252 km idi. Əslində bir taborun 5 km müdafiə rayonu ola bilər. Relyefə görə briqadanın müdafiə rayonu isə bütün mühəndis-istehkam işləri ilə birlikdə 15 km-dən 30 km-ə qədər ola bilər. Bu rəqəmlərə baxdıqda aydınca görmək olar ki, müdafiə rayonunda çox çətin vəziyyət vardı. 701 sayılı motoatıcı briqada Laçının şimalında dislokasiya olunmuşdu. Yəni, şimal hissəni biz və başqa qüvvələr, koridordan cənubu isə Qubadlı istiqamətindəki başqa briqadalar müdafiə edirdi. Laçının ərazisi 1835 km<sup>2</sup>, Kəlbəcərin ərazisi isə 1936 km<sup>2</sup> idi. İki bir yerdə ümumi Dağlıq Qarabağın (4388 km<sup>2</sup>) ərazisindən azca az idi. Bunları deməkdə

məqsədim odur ki, müdafiə mövqeyi bu cür və çox çətin idi.

1993-cü ilin fevral ayında ermənilər güclü hücum elədilər. Qısa müddətdə 20-dən çox kəndi götürdülər. Eyni zamanda da Ağdərə cəbhəsində Sərsəng su anbarını da götürdülər. Yeganə təminat yolu olan Tərtər–Ağdərə–Kəlbəcər yolu bağlandı. Bundan sonra təminat hava yolu ilə vertolyotlar hesabına və bir də keçilməz Murovdağ silsiləsi ilə oldu. Yollar ensiz idi, Ömər aşırımını buz bağlayırdı. Ömər aşırımından Hoçaza qədər təxminən 130–140 km yol olardı. Həm də bu yollar keçilməz idi. Bu vəziyyətdə tabor müdafiə rayonunda dayanmışdı.

Tabor Bərdədə yaranan vaxtı sıralarımızda xeyli sayda Yeni Daşkənddən olan döyüşçü vardı. Bu döyüşçülərin bir qismi “Azadlıq” batalyonunda olan haqsızlıqlara görə, bir qismi də Tərtər istiqamətində döyüşən “Qurtuluş” batalyonunun ləğv olunmasına görə bizə gəlmişdilər. Hamısı döyüş görmüş uşaqlar idi. Yeni Daşkəndli uşaqlardan Rizvan Qasimov bölük komandiri, Eldəniz Nəzərova Tofiq Əsgərov isə tağım komandiri idi. Yəni burada çox cəsur uşaqlar var idi. Çoxluğu da dediyim kimi Yeni Daşkəndlilər təşkil edirdi. Səhv etmirəmsə Rəşadət Piriyev bizə təxminən 1993-cü ilin fevral ayının ortalarında gəldi. Rəşadət sağlam bədənli, çox enerjili, həddindən artıq döyüş duyumu olan bir oğlan idi. Hər bir çətin mövqelərə, kəşfiyyat qruplarına daim daxil edilirdi. Bir sözlə aktiv əsgər idi.

1993-cü ilin fevralında cəbhədə vəziyyət gərginləşdi. Mart ayında kuliminasiya nöqtəsinə çatdı. Martın 25-də əmr verildi ki, briqada geri çəkilir və Kəlbəcərin müdafiəsinə keçir. Briqada Laçının şimalından Kəlbəcəərə qədər olan 80 km-ə qədər keçilməz yolu gəlib çatana kimi artıq

tunel tutulmuşdu. Ermənilər Kəlbəcəri işğal etmişdi. Eyni zamanda da Ağdərə istiqamətindən də Kəlbəcəərə doğru erməni silahlı qüvvələri qalxırdı. Artıq briqada iki tərəfdən mühasirə vəziyyətinə düşürdü. Çaykənd–Qılınclı istiqamətində döyüşlər oldu. Burada çətinlik törədən bir məsələ də dinc əhalinin təxliyə olunması idi. Əhali də pis vəziyyətdə qalmışdı. 701 sayılı motoatıcı briqadanın tərkibində 5-ci Bərdə taboru olmaqla bizim şəxsi heyyyət müdafiə olunoluna, camaatı təxliyə edə-edə Ömər aşırımına qədər çəkildik. Qoşunun və əhalinin bir hissəsi Çopurlu–Lev istiqamətindən Daşkəsənin Alaxançallı kəndinə, qalan hissəsi də Zallar istiqamətindən Ömər aşırımına çıxaraq oradan Toğanalı kəndinə düşdülər. Yəni bu iki istiqamət üzrə həm ordu, həm də əhali geri çəkildi.

701 sayılı motoatıcı briqada 4 aprel 1993-cü ildə Murovdağda müdafiə mövqeyi tutdu. Sağ istiqamət Hinaldağ, Koroğlu, Ömər, sol istiqamət Camışdağ, Murovdağ yüksəkliyi idi. Həmin döyüşlərdə tabor komandiri Tahir Cəfərov başda olmaqla 10 nəfər şəhid və itkin düşənlərimiz oldu. Sonradan itkinlərdən 2-si dəyişdirildi. Şəhid olanlardan biri də Piriyev Rəşadətın sinif yoldaşı, Yeni Daşkəndli Quliyev Ziya idi.

Biz Murovdağda olanda artıq Ağdam işğal olunmuşdu. Bərdə təhlükə altındaydı. Bizim tabor da Murovdağda müdafiə mövqeyində idi. Taboru 708 sayılı motoatıcı briqadanın tərkibində olmaqla Murovdağdan Ağdam cəbhəsinə göndərdilər. Avqustun 15-də biz müdafiə rayonunu qəbul etdik və Çəmənli–Sarıcalı istiqamətində yerləşərək müdafiə mövqeyində dayandıq. Qarşımızda Şirvanlı və Qaraqaşlı yaşayış məntəqələri idi ki, ermənilər orada mövqelənmişdilər. Ermənilər həmin istiqamətdən bizim mövqeləri mütə-

medi vururdular. Demək olar ki, hər gün mövqe döyüşləri gedirdi. Avqust ayının 21-də erməni ordusu tərəfindən güclü hücum oldu. Minamyot atəşindən Piriyev Rəşadət və Cəfərov Etibar yaralandılar. Rəşadət Bərdə xəstəxanasına, Etibar isə Bakı hərbi hospitalına göndərildi. Yaralandığı döyüşdə Rəşadət çox böyük şücaət göstərdi. Belə ki, qəhrəman döyüşçü hücumu dəf edərkən yaralandı.

Avqustun 25-də səhər saat 06:00-da yenə ağır döyüşlər başladı. Düşmən 2 tank və 2 BMP-nin köməyi ilə ferma istiqamətində hücumla keçdilər. Döyüş zamanı Yeni Daşkənd kəndindən olan tağım komandiri Nəzərov Eldəniz və Türkmən kəndindən olan Sadiqi Ənvər şəhid oldu. Bölük komandiri Cəfərov Ramiz və Rzayev Elgiz ağır yaralandılar. Qasimov Nizami, Aşurov Rəmzi, Vəliyev Qismət də yaralıları içində idi. Yəni biz orada ermənilərin hücumunun qabağını çox çətinliklə də olsa kəsdik, irəliləyə bilmədilər. İtki versək də ermənilər də böyük itki verdi. Sonrakı günlərdə radiocihazlar vasitəsilə öyrəndik ki, ermənilər öz danışıqlarında yuxarı komandanlığa belə deyirlər: “Artıq biz irəli gedə bilmirik. Çox güclü müdafiə mövqeləri var. Azərbaycan ordusunu yarıb keçmək mümkün deyil”. Müdafiə ona görə güclü idi ki, 10–15 gün ərzində biz xeyli mühəndis-istehkam işləri görmüşdük. Sonrakı aylarda yenə də ermənilər hücum elədi. Döyüşçülərimiz qəhrəmanlıqlar göstərdilər.

1993-cü il dekabrın 11-də əmr gəldi ki, yenidən tabor Murovdağa qayıdır. Orada ayın 29-da döyüş əmri verildi. Bu Meydançay əməliyyatı adlanırdı. Dünyaca məşhur bir əməliyyat idi. Belə ki, dünya hərbi tarixində yüksək dağlıq ərazidə, qış vaxtında tək-tük əməliyyatlar olub. Onlardan 1799-cu ildə Aleksandr Suvorovun alayının Alp dağlarını

keçməyini və 1914-cü ilin sonu, 1915-ci ilin əvvəlində Ənvər paşanın həyata keçirdiyi Sarıqamış əməliyyatını misal göstərmək olar. Sarıqamış əməliyyatında çox sayda türk şəhid olmuşdur. Bunlardan sonra mənə elə gəlir ki, biz o səviyyədə olan ağır iqlim, relyef və yüksək dağ şəraitində 3462 metr yüksəklikdən keçərək Meydançay əməliyyatını yerinə yetirmişik. Sözü gedən əməliyyatda Qasimov Rizvanın bölüyü düşmən ordusunun 120 nəfərlik heyətini pusquya saldı. O əməliyyatda Piriyev Rəşadət də iştirak edirdi. Orada 100-dən çox erməni məhv edildi. Bizdən isə bir nəfər Kəlbəcərli – Aydınov Rəfi Telman oğlu şəhid oldu. Həmin ermənilərin məhv olunmasında Piriyev Rəşadət Əli oğlunun və digər əsgərlərimizin böyük şücaəti oldu. Qəhrəmanlıq göstərdilər. Bununla da 10 km cəbhə irəlilədi. Artıq müdafiə xətti Murovdağda yox Yanşaq, Zallar, Qasımbinəsinin önündə quruldu. Meydançay əməliyyatınının səhəri günü 701 sayılı briqadanın komandiri polkovnik Valeh Rəfiyev ora gələrkən gördüklərini müsahibələrinin birində belə qeyd edir: “Murovdağdan Kəlbəcərə düşən yerdə o qədər çox erməni meyiti vardı ki, düşüb onları də-rəyə tullamağa vaxt yox idi. Maşınla meyitlərin üstündən keçib gedirdim”.

Növbəti hücum planı hazırlanırdı. Müdafiə nazirliyinin heyəti və döyüş hazırlığı idarəsindən gəlmişdilər. Taborun döyüş hazırlığı qənaətbəxş idi. 15 yanvarda yeni döyüş əmri verildi. Biz hücumə keçərək 3054 yüksəkliyini götürdük. Bu Murovdağın cənub yamacında olan Camışdağın cənub yamacı idi. Sonra 2918, 2668 yüksəkliklərini də götürdük.

1994-cü il yanvarın 18-i 2475 yüksəkliyinə hücumə keçdik. Bu yüksəkliyə el arasında həm də Qızıqlaya de-



yirlər. Döyüşdə Qasimov Rizvan yaralandı. Mən onun kiçik qardaşı Qədirov Qulamı çağırdım ki, qardaşını hospitala aparsın. Rizvanın halı özündə deyildi. Amma güclə də olsa dedi: “Qətiyyənlə ola bilməz, o döyüşçüdür, döyüşdə olmalıdır”.

Səhəri günü, ayın 19-u biz Qızılqaya yüksəkliyini götürəndə Qədirov Qulam şəhid oldu. Bir neçə də yaralımız vardı. Qızılqaya döyüşündə də Piriyev Rəşadət fərqləndi, böyük şücaət və qəhrəmanlıq göstərdi. Sonrakı günlərdə artıq biz 2081 yüksəkliyini də götürdük. Bununla da Yanşaq, Zallar, Qasimbəni, Bağırılı kəndləri azad olundu. Bu əməliyyatlar haqqında mətbuatda geniş məqalələr var. İngilis Tomas Devalın, Məmməd Vəliməmmədovun da bu haqda geniş yazıları var. Təbii ki, kəşfiyyat qurumları da taborun apardığı həmin döyüşlərdən tam məlumatlı idilər. Onu da deyim ki, Qızılqaya yüksəkliyini alanda ermənilərdən 1 girov tutmaqla xəritələr ələ keçirdik. Onların 57 meyiti isə döyüş meydanında qalmışdı. Xəritələrdən sonra ermənilərin bütün artilleriyasının və digər qüvvələrinin yeri bəlli oldu. Tutduğumuz girova görə taborla 700 000 manat mükafat verildi. Müdafiə nazirinin müavini Elxan Orucov onun 100 000 manatını mənə, 100 000 manatını girovu tutan Qurbanov Feyruza (bu cəsur qəhrəman sonralar Füzuli istiqamətində şəhid oldu), qalan 500 000 manatını isə şəxsi heyətə payladı.

Azərbaycan ordusunun növbəti döyüş planı 2390 metr yüksəkliyi olan Buzluq dağına almaq idi. 1994-cü il fevralın əvvəllərində ermənilər bütün qüvvələrini Ağdaban, Çayqovuşan istiqamətinə toplamışdı. Bizdə də döyüş qabiliyyəti aşağı düşmüşdü. Çünki ərazi döyüş aparmaq üçün əlverişsiz idi. Həm də itkilərimiz də vardı. O vaxtkı Ali

Məhkəmənin həm ibtidai istintaq, həm də məhkəmə istintaq materiallarından görsənir ki, həmin vaxtı Müdafiə nazirliyinin öz verdiyi xülasəyə görə 5-ci Bərdə taborunun döyüş qabiliyyəti cəmi 40 % qalıb. Yəni, döyüş qabiliyyətini 60 % itirib. Buna baxmayaraq yenə də əmr verdilər ki, irəli getmək lazımdır. Buzluq dağına hücum etsək də yüksəkliyi tuta bilmədik. Artıq cəbhənin sağ istiqamətində də, sol istiqamətində də ermənilər çox güclü toplanırdılar. Texnikaları da çox idi. Hətta sonralar Köçəryan yazırdı: “Biz həftələrlə Xankəndində olan qüvvələri Ağdərədən Murovun dibi ilə, gizli yollarla Ağdabana gətirdik ki, oradan Qaragöl istiqamətindən Ömər aşırımını vuraq və yolu bağlayaq”. Digər bir məlumat da əldə olunmuş teleqrammada var. Orada göstərilir: “Beyləqan istiqamətində dislokasiya olunmuş 1500 nəfər, Xankəndində olan 300 nəfər və “Dizaq” cinayət qrupu Ağdaban istiqamətinə göndərilir”. Təsəvvür edin, orada Ağdərə alayı, Xankəndi alayı və 3000-ə yaxın şəxsi heyət olmaqla nə qədər də texnikaları ola-ola Müdafiə nazirinin müavini Elxan Orucov radio ilə ələ keçirilən həmin məlumatı bilərəkdən mənə demir və gizli saxlayır. Və bizi də ora göndərir ki, 300 nəfərlə gedək 3000 nəfərə qarşı Buzluqda döyüşək. Qeyri-bərabər döyüş keçirilsə də Buzluğu ala bilmədik. Oraya 2 dəfə hücum etdik. Yanvarın 21-dəki döyüşdə əsgərlərimizi minamyot atəşinə tutdular. Həmin dağda Kərimov Nurlan, Əliyev Azər, Həsənov Mobil, Qubadov Rəhim, Abbasov Rasim və bir neçə nəfər də Bakıdan gələnlərdən şəhid oldular. Bununla da biz məcburən geri çəkildik. Yanvarın 27-də yenidən Qaragöl istiqamətindən Buzluğa hücum elədik. Və yenə də biz oranı ala bilmədik. Ermənilər o strateji yüksəkliyi vermək fikrində deyildilər. İkinci Qarabağ müharibə-

sində də ruslar həməən Buzluq yüksəkliyini özlərinin maraq dairəsində göstərirdilər. Oranı özləri üçün təmas xətti hesab edirdilər. Lakin “Qisas” əməliyyatı çərçivəsində 2022-ci il avqustun 3-də Buzluq dağı Azərbaycan Silahlı Qüvvələrinin nəzarətinə keçib.

5 fevral 1994-cü ildə axşam məni ağır pnevmoniya ilə qospitala apardılar. Bir müddət sonra qoşun hissələri Kəlbəcərdən çıxdı. Bundan sonrakı döyüşlərdən mənim xəbərim olmadı. Rəşadətgil necə itkin düşüblər, necə şəhid olublar, dəqiqliyi ilə bilmirəm. Amma görünən odur ki, qəhrəmanlıq göstəriblər və orada, həmin istiqamətdə Piriyev Rəşadət, Göyüşov Bayram, Ələkbərov Ələddin, Dadaşov Mehman şəhid olublar. Hətta Ələddin özünü qumbara ilə partladıb. Yəni bu qəhrəmanlıqları bunlar ediblər və şəhid olublar.

Mən Hərbi kollegiyanın 8-ci cildinə istinad edərək həmin itkin düşənlər və həlak olanlar haqqında siyahıdan Rəşadətlə bağlı hissəni oxuya bilərəm. Orada göstərilir ki, Piriyev Rəşadət Əli oğlu 11 fevral 1994-cü ildə orada itkin düşüb.

Tabor komandiri kimi deyə bilərəm ki, Piriyev Rəşadətin döyüş yolunu qısaca belə göstərmək olar: “Laçında sol istiqamətdə Fərraş, Şamkənd, Nurəddin kəndləri, Qurqun, Qırxqız dağları, sağ istiqamətdə Hoçaz dağı, Mişni, Sonasar, Soyuqbulaq, Mayıs kəndləri, Minkəndə doğru, sonra Kəlbəcərin müdafiəsi, Tunel, Keçiliqaya, Əsrək, Zülfüqarlı, Comərd, Almalıq, Nadirxanlı, Qılınclı, Çaykənd, daha sonra Ağdam cəbhəsindəki Sarıcalı döyüşləri və ən nəhayət Murovdağda ermənilərin geri oturdulması”.

Mən deyərdim ki, Rəşadət çox böyük döyüş yolu keçmiş, saysız-hesabsız hərbi aktivlik göstərmişdir. O, çox

enerjili, vətənpərvər, həmişə döyüşə can atan məsuliyyətli bir əsgər, yenilməz qəhrəman idi. Gündəliyimə baxıram ki, hər yerə əmrlə Piriyev Rəşadət göndərilib. Ağdamda döyüşdə yaralandı, Kəlbəcər istiqamətində rəşadətlə döyüşdü və şəhid oldu. Doğrudan da Piriyev Rəşadət Əli oğlu elə rəşadətli oğlan idi.

Allah bütün şəhidlərimizə rəhmət eləsin.

*Bərdə, 18.08.2023*

**Cəlil İbrahimov**  
*5-ci Bərdə taborunun*  
*keçmiş qərargah rəisi, leytenant*

## **ŞƏRƏFLİ BİR ÖMÜR**

1993-cü ilin yanvar ayında bizim tabor Laçının Hoçaz yüksəkliyində mövqe tutmuşdu. Həmin ərəfədə başqa batalyondan bizə 4–5 nəfər döyüşçü göndərildi. Onlardan biri də rəhmətlik Piriyev Rəşadət idi. Piriyev Rəşadətin həmin günü gözümün qabağında. Qara əfqanka formada gəlmişdi. Tabora gələn kimi də elə birbaşa oradan da bizim mövqeyə gəldilər. Özüm də mövqedə postda dururdum. Rəşadət çox qorxmaz, soyuqqanlı əsgər idi. Gəldiyi az müddət ərzində oradakı tanıdığı və tanımadığı uşaqlarla mehriban ünsiyyət yaratdı. Laçıdan sonrakı vaxtlarda Kəlbəcər döyüşlərində də cəsur və igid bir döyüşçü kimi fəal iştirak elədi. Verilən əmrlərin hamısına layiqincə və yerli-yerində əməl edirdi. Hansısa əməliyyata göndəriləndə qəti ondan narahatçılıq yox idi. Çünki bütün tapşırıqları yerinə yetirən, adamı yarıdan bir əsgər kimi tanınırdı. Kəlbəcər döyüşlərində bizim tabor mühasirəyə düşmüşdü. O biznən bərabər qəhrəmanlıq göstərdi. Mühasirədən çıxma bildik.

Taborumuz yaxşı döyüş yolu keçdiyi üçün 1993-cü ilin avqust ayında Müdafiə nazirinin əmri ilə Ağdam cəbhəsinə göndərildi. Orada hər gün mövqe döyüşləri gedirdi. Piriyev Rəşadət avqust ayındakı döyüşlərin birində qolundan və kürəyindən yaralandı. Hospitala düşdü. Sağalar-sağalmaz yenə tabora qayıtdı. Dekabrın əvvəlində yenə də taboru Ağdamdan Murovdağ cəbhəsinə qaytardılar. Dekabrın 29-dan 30-na keçən gecə tabor 86 nəfərlə döyüş əmri aldı. Kəlbə-

cər istiqamətindəki Meydançayda ermənilərin arxasına keçdik. Həmin 86 nəfərdən biri də Piriyev Rəşadət idi. Orada da çox ağır döyüşlərimiz oldu. Rəşadət bu döyüşlərdə də fərqləndi. O, 1994-cü il fevral ayının əvvəlində itkin düşdü.

Piriyev Rəşadət az, amma şərəfli bir ömür yaşadı. Allah bütün şəhidlərimizə rəhmət eləsin.

*Laçın, 15.08.2023*

**Məhəmmədəli Məmmədov**  
*5-ci Bərdə taborunun arxa cəbhə  
üzrə keçmiş komandir müavini*

## **HƏKİMƏ DEDİ Kİ, QAYITMIRAM**

Rəşadət bizim tabora sonradan gəlmişdi. 1992-ci ilin axırlarında Hoçazda biz onları əvəz elədik. Bizlə sona qədər bir yerdə xidmət elədi. Rəşadət qara paltar geyirdi. O formadan bizdə 2–3 nəfər geyinirdi. Başına da pilotka qoyurdu. Yəni, uşaqlardan seçilirdi. Baxırdım cavan uşaqdı, amma qorxmaz, mərd əsgərdir.

Bir müddət sonra Rəşadət Piriyev Ağdam cəbhəsində yaralanmışdı. Müalicədən sonra həkimlər onu 15 günlük evə buraxmışdılar. O evdə qalmayıb xidmətə gəlmiş, bizim tabora qoşulmuşdu. Həkim neylədi ki, get evdə qal, tam sağal sonra gələrsən. Onun bizim taborda həm kəndçiləri çox idi, həm də döyüşçü yoldaşlarından ayrı qala bilmirdi. Ona görə də həkimə dedi ki, qayıtmıram. Elə uşaqlardan bir yerdə olacam, xidmətimə davam edəcəm.

Sonralar Rəşadət rabitə kursu keçdi və rabitəçi oldu. Rabitəçi olmağına baxmayaraq yenə də gah pulemyot, gah da avtomat götürürdü. Döyüşlərdə aktiv iştirak edirdi.

Axıncı dəfə Rəşadət Piriyevin də olduğu dəstə Buzluqda mühasirəyə düşdülər. Rabitəsi açıq qalmışdı. Biz onun səsini eşidirdik. Rəşadət elə oradaca da şəhid oldu.

Allah şəhidlərimizə rəhmət eləsin.

*Bakı, 18.08.2023*

**İnqilab Naibov**

*5-ci Bərdə taborunun sabiq zabiti*

## **RƏŞADƏTLİ ƏSGƏR**

Şəhid qardaşımız Rəşadət Piriyev çox nümunəvi və Ana Vətənimizin müdafiəsi uğrunda gedən Birinci Qarabağ müharibəsində, düşməne qarşı gedən döyüslərdə nümunəvi bir əsgər kimi qəhrəmancasına vuruşan, öz adını sözün əsl mənasında tərənnüm edən, RƏŞADƏT NÜMUNƏLƏRİ göstərən cəsur bir döyüşçü, üzüyola, nizam-intizamlı əsgər idi. Nə vaxt baxırdın Rəşadət silahını, pal-paltarını təmizləyir. Xüsusən hər zaman onun çəkmələri parıldayar, tər-təmiz olardı. Təmizliyə çox önəm verən idi. Bu da döyüşçü üçün vacib məsələdən biridir. Rəşadət çox mehriban, güləruz, xoşxasiyyət bir əsgər idi.

1993-cü ilin avqust ayının 25-də Ağdam rayonunun Çəmənli Sarıcalısında düşmənin çox güclü hücumunu bizim tabor dəf elədi. Sonradan bizim rabitəçilər ermənilərin danışğını dinləmişdilər. Onlar danışqlarında etiraf edirmişlər ki, gözlənmirmişlər ki, belə müdafiə olar. Çünki onlar 708 saylı briqadanı basa-basa, geri oturma-oturma gəlmişdilər. Amma bizim taborun Ağdama gəlməyindən heç onların xəbəri olmayıbmiş. Fikirləşiblər ki, həmişəki kimi yenə basıb keçəcəklər. Ermənilər gördülər yox, necə deyərlər: “Daş qayaya rast gəlib”. Həmin döyüşdə biz iki şəhid verdik: Nəzərov Eldəniz və Sadiqi Ənvər. Eldəniz Yeni Daşkənddən idi. Bölük komandiri Rizvan Qasimovun müavini idi. Eldəniz şümsürüy, od parçası bir oğlanıydı. Onun şəhid olması tabor üçün çox böyük itki oldu. Çox cəsur döyüşçü, qorxu bilməz bir insan idi. Ənvər Türkmən



kəndindən idi. Çox sakit təbiətli bir əsgər, qarayanız, arıq oğlanıydı. Allah hər ikisinə rəhmət eləsin. Həmin avqust döyüşlərində Rəşadət Piriyev, Ramiz Cəfərov, Elgiz Rzaev və başqaları yaralandılar. O şəhidlərin və yaralıların hesabına biz ermənilərin qabağını ala bildik. Ermənilər həmin hücumda düz “Dörd yol”a, yəni, Quzanlı “Dörd yol”u deyilən yerə qədər işğal etməyi planlaşdırmışdılar.

Təkrar olsa da deməliyəm ki, Rəşadət mənim yaddaşında çox cəsur, mehriban, güləruz, xoşxasiyyət bir əsgər kimi qalıb. Mənim ona şəxsi hörmətim vardı. Belə ki, bu hörməti Rəşadət öz davranışı, təlim-tərbiyəsi və ədəb-ərkanı ilə qazanmışdı.

Rəşadəti sonuncu dəfə 1993-cü ilin dekabr ayında Toğanada 101 adlanan qəsəbədə müvəqqəti dislokasiya olan zaman gördüm. Yaxşı yadımdadır, Bərdə rayonunun nümayəndələri və televiziyadan da çəkiliş gəlmişdi. Murovdağdan Kəlbəcər istiqamətində hücumu hazırlayırdıq. Həmin vaxtı Rəşadətlə bərabər yaralanan uşaqların hamısı müalicədə olmalı idi. Amma ambulator müalicədə olan, yatası, hələ tam sağalmayan Rəşadəti evdə saxlaya bilməmişdilər. Deyib ki, mən səngər yoldaşlarımla bərabər xidmətimə davam etməyə gedirəm. Döyüşlər başlayanda da taborun tərkibində döyüşə qatıldı.

1994-cü ilin fevral ayında Ələkbərov Ələddin, Dadaşov Mehman, Piriyev Rəşadət və başqalarının Buzluqdakı xidmətdə olduqları mövqe ermənilər tərəfindən mühasirəyə alınmış, onlara düşmən tərəfdən uca səsle təslim olmaları haqqında təklif etmişlər. Rəşadətgil isə deyiblər ki, biz erməniyə sağ can vermərik. Son güllələrinə qədər döyüşdükdən sonra sonuncu qumbaranı partladaraq özlərini şəhid ediblər.

Rəşadət elə öz adı kimi rəşadətli əsgər idi. Allah onun və onun simasında bütün şəhidlərimizin müqəddəs ruhunu şad eləsin. Yerini Cənnət qərar versin. Necə ki, Qurani-Kərimdə Allah sübhan və-taala “Ali İmran” surəsinin 169-cu ayəsində buyurur: “Allah (haqq) yolunda, din yolunda və vətən yolunda öldürülənləri ölü hesab etməyin. Əksinə, onlar diridilər və onların ruziləri rəbbilərinin yanındadır”. Həzrəti Peyğəmbərimiz Məhəmməd (s.ə.s) “Şəhidin məqamı Rəbbi yanında hömətli və məkanı əbədi olaraq Cənnətdədir” – deyə buyurmuşdur.

Xatirələri bizim üçün əziz olan bütün şəhidlərin hamısının ruhuna Allah sübhan və-taaladan onlara rəhmət diləyirəm! Onların əziz ruhları qarşısında baş əyirəm. Allah ruhlarını şad eləsin.

*Moskva, 18.08.2023*

**Rizvan Qasimov**  
*Sabiq bölük komandiri,*  
*II qrup Qarabağ müharibəsi əlili*

## **O, MƏRD VƏ CƏSARƏTLİ OĞLAN İDİ**

Biz 1992-ci ilin noyabr ayının 7-də N saylı hərbi hissənin tərkibində 5-ci Bərdə taboru olaraq ilk dəfə Laçın bölgəsinə döyüşlərə getmişik. Bizdən əvvəl orada 10 “A” saylı taborun şəxsi heyəti Laçının müdafiəsi üçün döyüşmüşdü. İndi biz onları əvəz etmək üçün göndərilmişdik. Qeyd edirəm ki, bu tabor da bizim hərbi hissə komandanlığına tabe idi. Biz oraya çatdıqdan bir gün sonra postların yerdəyişməsi zamanı təsadüfən orada xidmət edən həmkəndlim əsgər Rəşadət Piriyevlə rastlaşdım. O zaman biz hər ikimiz bu təsadüfi görüşdən çox sevinərək bir-birimizlə səmimi görüşüb hal-əhval etmişdik. Qısa söhbətimizdən öyrənmişdim ki, Rəşadətginin hərbi hissəsi artıq aylardır ki, Laçının müdafiəsi uğrunda döyüşlərin iştirakçısıdır. Rəşadət həqiqi hərbi xidmətə çağırıldıqdan və Bakıda karantin dövrünü keçəndən sonra onu N saylı hərbi hissənin tərkibində Laçına gətiriblərmiş. Mən onunla söhbət edərkən onun yanında, ona yaxın olan 4–5 əsgər də vardı. Əllərini də bir-birlərinin çiyninə qoyaraq çox mehriban şəkildə bizim söhbətimizi dinləyirdilər. Mən buraya bələd olmadığım üçün onlardan Laçındakı vəziyyət haqqında soruşdum. Onlar mənə oradakı döyüşlərdən danışdılar. Sual etdim ki, nə kimi döyüşlər keçibsiniz. Dağlıq ərazi olduğundan bəzi incəliklər mənə maraqlı idi. Onlar dedilər ki, Laçının hər dağı, hər qayası bir səngərdi, hər qarışı həm bizim üçün, həm düşmənlər üçün təhlükəli idi. Odur ki, Laçın ərazisində bütün döyüş-

lərimiz bizim üçün bir tarixdi. Əsasən də Hoçaz dağında, Sarıbaba yüksəkliyində, eyni zamanda Ermənistanla sərhəd ərazilərimizdə döyüşlərimiz çox gərgin olub. Rəşadət onu da qeyd etdi ki, burada döyüşlər ağır olduğu kimi, məkan və hava şəraiti də çox ağırdır. Düşmən gülləsindən qorunmaq bərabər, gərəkdir ki, özünü soyuqdan, donvurmadan da qoruyasız. Düzənliklə dağlıq uyğunlaşmır. Burada daha da diqqətli olmaq lazımdır. Qalanını da ki, bilirsiniz, hərbi xidmət keçmiş döyüşçülərsiniz.

Bizim söhbətimizin bu məqamında artıq Rəşadətginin sıraya düzülməsi üçün əmr verildi. Onlar buradan başqa cəbhəyə gedəcəkdilər. Biz bir daha bir-birimizə sarılıaraq görüşüb sağollaşdıq. O bir neçə addım getdikdən sonra geri dönərək uca səslə, “Rizvan, özünü qoru” – deyərək mənə əl etdi. O vaxtdan bir neçə ay ötmüştü. Artıq 1993-cü il idi. Daha doğrusu, 1993-cü il fevral ayının 18-də yuxarı komandanlığın əmri ilə Rəşadət hərbi xidmətini davam etdirmək üçün yenidən Laçına, bizim xidmət etdiyimiz 5-ci Bərdə taborunun II bölüyünə, yəni mənim komandirlik etdiyim bölüyə köçürülmüştü. Bu tarixdən təxminən bir ay sonra, mart ayının sonlarında Kəlbəcər ərazisində vəziyyətin gərgin olmasını nəzərə alaraq Müdafiə Nazirliyi bizim hərbi hissənin dərhal Laçıdan Kəlbəcəyə köçürülməsi haqqında əmr vermişdi. O əmr əsasında biz Kəlbəcəyə yerdəyişmə etdik. Artıq mart ayının sonu idi. Kəlbəcərdə vəziyyət həqiqətən də çox gərgin idi. Kəlbəcərin işğal olunacağı hiss olunurdu. Bizim hərbi hissəyə həm Kəlbəcərin müdafiəsi, həm də əhalinin təxliyyə olunmasına kömək tapşırılmışdı. Bu bizim üçün çətin olsa da, yerinə yetirməyə borclu idik. Kəlbəcər–Ağdərə yolu bağlı olduğundan əhalinin yalnız az sayda olan hissəsi vertolyotlarla, qalan böyük

hissəsi isə əsasən də çox təhlükəli olan Murov yolu ilə təxliyyəsi yerinə yetirilirdi. Aprel ayının 2-si, Kəlbəcərin işğalına qədər və ondan sonrakı bir neçə gündə bizim 5-ci Bərdə taborunun on nəfər şəhid və itkini, o cümlədən onlarla yaralısı oldu. Kəlbəcərin qorunması və əhalinin təxliyyəsi üçün bütün şəxsi heyətlə bərabər taborumuzun əsgəri Rəşadət Piriyevin də ağır və şərəfli fəaliyyəti olmuşdur ki, bütün bunlar aradan uzun zaman ötməsinə baxmayaraq bütün döyüşçülərin yaddaşından silinməyib.

Mən Rəşadətin igidliyini Kəlbəcərin işğalından aylar sonra ermənilərin Murovdağda bizim mövqələrimizə güclü hücumu zamanı da görmüşdüm. Bu iyun ayının 10-u tarixində olmuşdu. Həmin gün düşmən bizim mövqələri öncə top mərmiləri ilə atəşə tutmuş, sonra isə hücumu keçmişdilər. O zaman Bərdədən Elsevər Hüseynov, Xanlardan isə Dilqəm adlı əsgərimiz şəhid olmuşdu. Həmin döyüşdə Rəşadət Piriyevin PK silahı ilə düşmənin geri oturdulmasında, onların məhv edilməsində böyük xidməti olmuşdu. O, həqiqətən də çox mərd və cəsur döyüşçü idi.

15 avqust 1993-cü ildə bizim 5-ci Bərdə taborunu Müdafiə Nazirliyinin əmri ilə Ağdama göndərdilər. Bildiyiniz kimi bu zaman artıq Ağdam da işğal olunmuşdu. Bizim tabor Sarıçalı kəndi ərazisində müdafiədə durmuşdu. Ermənilər tez-tez mövqələrimizi mərmilərlə atəşinə tuturdular. Növbəti mərmilərlə atəşləri isə avqust ayının 21-də oldu ki, bu atəşlər nəticəsində Rəşadət Piriyevlə bərabər bir neçə əsgərimiz də qəlpə yarası alaraq Bərdə rayon xəstəxanasına göndərilmişdi. Rəşadət həm kürəyindən, həm də qolundan yaralı idi. Aradan bir neçə gün keçdikdən sonra isə, daha dəqiq avqust ayının 25-də səhər saatlarında yenidən bizim həmin postlarımız tank mərmiləri ilə atəşə tutuldu. Bu mər-

mi atəşində həmkəndlimiz Eldəniz Nəzərov və Sadiqi Ənvər şəhid olmuş, bölük komandiri Ramiz Cəfərov, o cümlədən bir neçə əsgərimiz də yaralanmışdı. Şəhid Eldəniz Nəzərov Yeni Daşkəndli olduğundan Rəşadət Piriyev Bərdə xəstəxanasında bir həftəlik müalicədən sonra icazə alaraq Eldənizin yas məclisində, 7 mərasimində də iştirak etmişdir. O gündən tam bir həftə sonra isə Rəşadət xəstəxanadan müəyyən müddət dincəlmək üçün evə buraxılmışdı. Dekabr ayında bizim taborun tam şəxsi heyətinin yenidən toplanması üçün göstəriş verilmişdi. Qeyd edirəm ki, biz Kəlbəcərdən çıxdıqdan sonra taborun bir çox əsgərləri evə getmiş, hələ də qayıtmamışdılar. İndi bu döyüşçülərin hamısının Hacıkəndə toplanması vacib idi və bunun üçün onlara məlumat göndərilirdi. Döyüşçülər Hacıkəndə az-az toplaşırdılar. Briqadadan da tapşırıq vardı ki, döyüş qabiliyyəti olan hamı yığılmalı, hər kəs öz yerində olmalıdır. Onda məni də bölük komandiri olaraq Bərdəyə göndərdilər ki, o ərazidə olan döyüşçülərin hərbi hissəyə qayıdışını təşkil edirəm. Mən döyüşçülərlə bir-bir görüşüb hərbi hissəyə qayıdıqla bağlı söhbət etdiyim məqamda, Rəşadət də qayıdacağını bildirdi. O zaman mən ona etiraz edib dedim ki, sən yaralısən, yaran da tam sağalmayıb, hələlik qal müalicəni tam al, sağal, qurtarandan sonra xidmətə gələrsən. O isə dedi ki, yaram məni incitmir, artıq özümü sağlam hiss edirəm, həm də artıq döyüşçü yoldaşlarım üçün də darıxıram, hiss edirəm ki, onlardan ayrı qala bilmirəm. Beləliklə, bir həftə içində bütün döyüşçülərlə bərabər Rəşadət də Hacıkəndə gəldi. Onun tam sağalmamış Hacıkəndə, xidmətə gəlişini hamı təəccüblə eyni zamanda alqışla qarşıladı. Hərbi hissənin həkimi Cəlal həkim isə Rəşadətin vaxtından tez qayıdışına ciddi şəkildə etirazını bildirdi. Lakin Rəşadəti

fikrindən döndərə bilməyəcəyinə əmin olduqdan sonra onu yenidən müayinə etdi və dedi ki, eybi yoxdu, qal hərbi hissədə, ancaq müəyyən müddət yaranla bağlı ehtiyatlı olmalısən. Rəşadət isə Cəlal həkimə narahat olmamasını, özünü sağlam hiss etdiyini bildirdi. Və onu da dedi ki, mənim yoldaşlarım hardadısa, mən də orada olacağam.

1993-cü ilin sonları idi. O vaxt bizim taborda rabitə təşkilatı yaradıldı. Elə oldu ki, Rəşadət də rabitə üzrə kursa getdi. Onunla bərabər kursa gedənlər arasında digər döyüşçü Xanlarov İlham da var idi. Komandirləri də Bakıdan Zakir adlı biri idi. Rəşadət və Xanlar rabitə kursunda bir müddət olduqdan sonra hərbi hissəyə rabitəçi olaraq qayıtdılar. İkinci Kəlbəcər əməliyyatı başlayanda Xanlarov İlhamı rabitəçi kimi verdilər bizim bölüyə, Rəşadət Piriyevi isə kiçik leytenant Rövşən Məcidovun komandiri olduğu birinci bölüyə təyin etdilər. Dekabr ayının sonunda biz yuxarı komandanlığın əmri ilə ikinci Kəlbəcər əməliyyatına başladığımız. Bu o zaman həm relyefə görə, həm hava şəraitinə görə uyğunsuz döyüş planı idi. Ancaq bütün çətinliklərə baxmayaraq döyüşçülər qəhrəmancasına döyüşürdü ki, bu qəhrəmanlıqda Rəşadət də rabitəçi payı var idi. 1994-cü il yanvarın 18-də mən bu əməliyyatda yaralandım. Ondan sonrakı döyüşlər haqqında məlumatım olmadı.

Bizim qədirbilən xalqımız heç vaxt şəhidləri və itkinləri unutmur. Onları xatırlayır, yada salır, ruhlarına uca Tanrıdan rəhmət diləyirlər.

*Yeni Daşkənd, 13.08.2023*

**Yusif İsmayilov**  
*Qarabağ müharibəsi iştirakçısı*

## **ÇADIR OD TUTUB YANIRDI**

1994-cü il fevral ayının 11-də Qızılqaya Buzluq istiqamətində olan tərəfdə gizli mövqedə qurulan çadırı düşmən vurmuşdu. Çadır od tutub yanırdı. Həmin mövqedə Alaçadırlı Ələddin, Lənbəranlı İsa, Yeni Daşkəndli Rəşadət və başqaları olmaqla cəmi 15 əsgər idilər, bir də İranlı Baba orada olub. Onlar qışqırırdılar ki, bizə kömək eləyin. Biz isə hardasa 25 nəfər olardıq. Hava da çox dumanlı idi. Dərəyə tərəf tökülürdük ki, onlara bir yolla, necəsə kömək edək. Bu vaxt biz də erməni əsgərləri ilə qarşılaşdıq. Kərəm qışqırdı ki, Yusif Qılman vuruldu. Rəhmətlik Qılman həmin gün şəhid oldu. İndi onu itkin hesab edirlər, amma yanımızda şəhid oldu. Onu çıxara bilmədik, cəsədi orada qaldı. Biz məcbur olub geri çəkildik.

Bizə fevralın 15-i məlumat verdilər ki, artıq Murovdan o tərəfə, yəni, Yanşaq tərəfdə, Qızılqayada heç kim yoxdur. Bəs siz hardasınız? Mən dedim ki, Qızılqayadan Bağırılı, Bağırsaq dağına tərəf erməninin dağıtdığımız mövqeyi tərəfdəyik. Neçə nəfər olduğumuzu soruşdular. Rəbitədə özüm idim, cavab verdim və onunla da rəbitəni bağladım. Biz ayın 16-sı yol getməyə başladım. Ayın 17-si səhər-səhər çox çətinliklə, bir təhər Koroğlu dağının başına qalxdım. Hətta orada biz Koroğlu dağının ətəyi ilə hərəkət edən zaman ermənilər arxamızca işıq verən mərmilər, fişənglər atırdılar. Mən bir az arxaya qaldım ki, birdən arxamızca gələr, bizə hücum edərlər. Dedim bəlkə mən onları bir az



karıxdıraram, əsgərlər sağ-salamat irəliləyər, mən də sonra tək çıxıb bilərəm.

Ən axırını biz oradan çıxmışıq, ayın da 17-si idi. O da yadımdadı ki, biz oradan tökülüb gələndə Kərəm qarın tarına düşdü, qollarını açıb dayandı. Mənə dedi ki, Yusif yaxına gəlmə, ayağım yerə dəymir. PK-nın qayığını açıb ona atdım, o da tutdu. Dartıb onu çıxartdım. Hamımız aşağı gəldik. Biz aşağıda Nəcməddin Sadıqovu, Elxan Orucovu, Əvəz Şükürovu gördük.

Biz Xanlarda olanda İsanın, Ələddinin, Rəşadətin qohumları gəlmişdilər ora. Onlara mən necə görmüşdüm, necə bilirdim eləcə də hər şeyi olduğu kimi danışdım. Onu da dedim ki, axtarmağın mənası yoxdu. Ancaq Beynəlxalq Qızıl Xaç və Qızıl Aypara Cəmiyyəti ilə əlaqə saxlamaq lazımdı. Onda bilinər ki, onlardan əsir düşəni olub, yoxsa şəhid olublar.

Allah şəhidlərə rəhmət eləsin.

*01.09.2023*

## YADİGAR BIÇAQ

Rəşadətlə Yanşaq kəndində bir yerdə rəbitədə olduq. Taborda rəbitə bölüyü vardı. Rəbitə komandiri də Göyçaylı Zakir idi. Yəni, onun bölüyündəydik. Axırınıcı dəfə elə Rəşadətlə orada, Yanşaqda bir yerdə idik. Əsgərlərin hamısı yuxarıda mövqedə idi, aşağıda qalan Rəşadətlə mən idim. Sonra elə oldu ki, orada bir İranlı vardı, adına Baba deyirdilər. Onun olduğu mövqeyə rəbitəçi lazım oldu. Rəşadət ora gedəsi oldu. Axşamtərəfiydi, saat 4–5 olardı. Rəşadət həmin mövqeyə getdi. Rəşadətin rəbitə qurğusuna bir dənə də əlavə batareya verdim. Getməmişdən də bir saat qabaq mənə sapı ağ rəngdə olan bir bıçaq verdi. Bu günkü kimi yadımdadı. Həmin bıçağı mənə verəndə dedi ki, mövqeyə gedirəm, ölüm bir anlıqdı. Əgər başıma bir iş gəlsə bıçağı məndən özünə yadigar kimi saxlayarsan. Gedəndən sonra gecə saat 1-ə kimi Rəşadətlə mənim əlaqəm oldu. Mən onla tez-tez əlaqə saxlayırdım. Arada deyirdim ki, a kirvə, a kirvə. O, da deyirdi ki, ə paralonu de, parolonu de. Belə bir zarafat da edirdik.

Hə, elə oldu ki, gecə saat 1-dən sonra Rəşadətgillə əlaqə kəsildi. Mən ora-bura məlumat verdim ki, bəs filan mövqedən rəbitəyə cavab verən yoxdu. O vaxt da səhv etməməyə həmin mövqeni “Çinar” deyib çağırırdıq. Nə qədər çağırırdıq, bəlkə də 15–20 dəfə elə mən özüm çağırdım, gördüm cavab gəlmədi. Həmin gecədən sonra onlarla əlaqəmiz kəsildi. Bilmədim necə oldu. Onun sabahı, ya da bir neçə gün sonra idi. Əfqanıstanda döyüşən uşaqlardan gətirmiş-

dilər. Onlar bizdən yuxarıdaydılar. Onlar gələndən 4–5 gün sonra dağıldıq. Ermənilər hücumə keçdi. Biz oranı məcburən tərk elədik. O qədər də tələsik çıxdıq ki, Rəşadətın yadigar verdiyi bıçağı götürə bilmədim. Heç üstümdəki rabitə qurğusunu da apara bilmədim. Onu çaya atdım. Rəşadətın mənə bağışladığı bıçağa görə çox heyifslənirəm ki, onu götürə bilmədim.

Az müddətdə də olsa Rəşadətlə bir yerdə olduq, bir boşqabda yemək yedik. Gözəl döyüşçü olub. Dərdimizi birbirimizlə bölüşürdük.

Allah ona və bütün şəhidlərimizə rəhmət eləsin. Məkanları cənnət olsun.

*01.09.2023*

**Camal Canbaxışov**

*II qrup Qarabağ müharibəsi əlili*

## **RƏŞADƏT CƏSUR DÖYÜŞÇÜ İDİ**

Rəşadət gillə kirvə olmuşuq. Ona görə də uşaqlığımız bir yerdə keçib. Rəşadətin özündən böyük qardaşı Rəşidlə mən Ağcakəndin və Ağdərənin, eləcə də Naxçıvanikin (Naxçıvanlı) düşmənlərdən təmizlənməsində iştirak etmişik. Ağcakənd azad olunanda ora ilk girən tankın üstündə Rəşid olmuşdu. Bunu onun döyüşçü yoldaşları bu gün də fəxrlə danışırlar. Rəşadətlə isə mən 1992-ci ildən Laçında birlikdə xidmət keçmişik. Rəşadət çox ürəkli, mərd, heç nədən çəkinməyən bir döyüşçü olub. Həqiqi vətənpərvər, dövlətini, xalqını sevən bir oğul idi. Həmişə deyirdi ki, mən gərək elə qəhrəmanlıq göstərəm ki, Rəşid özü də mən-lə fəxr eləsin.

1993-cü ildə Kəlbəcər işğal olan ərəflər idi. Bizi Laçından Kəlbəcərə gətirdilər. Keçiliqaya, Ağdaban istiqamətinə qaldırdılar. Oradakı döyüşlərdə Rəşadət hücumu keçən erməni əsgərlərindən bir neçəsini hamımızın gözü qabağında gülləylə yerə sərtdi. Çox döyüşkən idi, qətiyyənlə döyüşdən qorxan deyildi. Ancaq hücumu can atırdı.

1993-cü ilin avqust ayında ermənilər Ağdamda güclü hücumu keçdilər. Onda da yaralanana qədər düşmənin qabağından geri çəkilmədi. Əlimizdə olan mövqelərdən çıxmıdıq. Rəşadət belə bir cəsur döyüşçü idi. Bir yerdə idik. Rəşadətlə Etibar yaralandı. Rəşadəti Bərdə xəstəxanasına yerləşdirdilər. Xəstəxanadan çıxandan sonra nə qədər elədik ki, daha yaralanıbsan, xidmətə qayıtma. Dedi ki, yox, mümkün deyil. Mən axıra kimi xidmət edəcəm, düşmənlə

vuruşacam. Həmin günlərdə Nəzərov Eldəniz şəhid olmuşdu. Deyirdi ki, gərək mən Eldənizin qanını alam. Elə də elədi. Ambulator müalicəsi bitməmiş Hacıkəndə hərbi hissəyə getdi. Oradan da İkinci Kəlbəcər əməliyyatı döyüşlərinə qoşuldu. 1994-cü ildə elə İkinci Kəlbəcər əməliyyatında da döyüş zamanı itkin düşdü.

Allah bütün şəhidlərimizə rəhmət eləsin.

*13.08.2023*

**Murad Orucov**

*Qarabağ müharibəsi iştirakçısı,  
Rəşadət Piriyyəvin sinif yoldaşı*

## **İDMANÇILARA XAS GÖRKƏMİ VARDI**

Rəşadət həqiqətən vətənpərvər oğlan idi. Yaxşı, etibarlı yoldaşydı. Onunla olan xatirələrim çoxdu. Sinifimizdəki uşaqlardan deyərdim ki, ən çox mənə yoldaşlığı olub. Biz orta məktəbi qurtaranda Rəşadət hərbi məktəbə getmək istəyirdi. Onun fikri vardı ki, ya hərbcı, ya da polis işçisi olsun. Niyə getmədi bilmirəm, o yadımda qalmayıb. Aqil Əliyev, Ziya Quliyev və mən o vaxt hərbi məktəbə sənəd verdik. Muxtarın oğlu Mübariz Əliyev bizi Bakıya gətirdi. İlk imtahanları verdik. Sonra bizi Özbəkistana əsas imtahanları verməyə çağırmalıydılar. Bizə gec məlumat verildiyindən çatdırıb gedə bilmədik.

Rəşadətlə orta məktəbdə oxuyandan bir yerdə çox günlərimiz olub. İdarənin qabağında pambıq tökülən “naves”lərin yanında kağız kisələrdə yonca toxumu vardı. Çoxdan qaldığından daş kimi bərkiyibmiş. Amma mən bu kisələrin bərk olduğunu bilmirdim. Klubla “naves”in arasındakı keçiddə dayanmışdıq. Rəşadət mənə dedi ki, Murad, gəl qaça-qaça gedib sürətlə kisələrə təpik vuraq. Görək kimin zərbəsi bərk dəyir. Dayandığımız yerdən ora da xeyli məsafə olardı. Sürətlə qaçmağa başladıq və mən ondan qabaq çatan kimi təpiklə yonca toxumunun kisəsinə bərk zərbə vurdum. Heç inanın ki, kisə yerindən tərpənmədi. Zərbənin təsirindən yuxarı qalxıb dizüstə yerə düşdüm. Asfalt şalvarımı cırdı. Özü də çox da uşaq da deyildik. Yəqin ki, 8-ci sinifdə oxuyardıq. Geri çönüb gördüm ki, Rə-

şadət elə gülür, elə gülür nətəri... Mən də yerdə ağrıdan qıvrılırdım. Özümə gələndən sonra dedim, ə, bə sən niyə təpik vurmadin? Bilirdin eləmi bu kisələrin daşlaşdığını? Rəşadət dedi ki, Murad məni də belə aldatmışdılar. Ayağımı səni kimi mən də əzmişdim. Dedim bir sənə zarafat edim.

Şahvələd Kamaz sürürdü. Biz ona Kalkeda deyirdik. Onu götürüb Rəadətə Ağ evə, Köhnə qəbiristanlığa tərəf gedirdik. İki gündən, üç gündən bir gedib ot biçib kalexdaya yığıb mal-heyvana gətirirdik. Belə günlərimiz də çox olub.

1991-ci il idi. Bibim oğlu Məzahir Kərimovun yanında PMK-45-də işləyirdim. Xankəndidən və Əsgərardan çıxarılmış ilk Azərbaycanlı qaçqınlar üçün Ağdamın Əliağalı kəndi ilə Ağdərənin Sırxavənd kəndi arasında qəsəbə, şəhərcik salırdıq. Böyük tikinti işləri gedirdi. Mən də gedib orada Məzahirin yanında işləyirdim. Məzahir orada mühəndis idi. Bir neçə günüydü işləyirdim. Rəşadət mənə dedi ki, Murad, Məzahirə də mən də gəlmişəm orada işləyim. Mən də Məzahirə dedim, o da sağ olsun, dedi ki, gəlib işləsin. Düz əsgərliyə gedənə qədər, bir ilə yaxın orada işlədik. Yəni, 1991-1992-ci illərdə bir yerdə həmin tikinti idarəsində işləmişik. Hətta orada o işləyə-işləyə peşə məktəbini də bitirib sürücülük vəsiqəsi aldı. Hər gün bir yerdə olurduq. Rəşadət idmanla məşğul olduğundan sağlam bədəni, idmançılara xas görkəmi vardı. Bədənli uşaq idi.

Rəşadət çox qoçaq, zəhmətkeş oğlan idi. O adicə yeriyəndə belə yumruğu sıxılı gedirdi. Qolları, biləyi dəmir kimi idi. Tikintidə işləyən vaxt vaqonla sement gəlirdi. Mənə deyirdi ki, gedək sementi boşaldaq zəhmət haqqı ala, əlavə pul qazanaq. Məsələn, yaşlı adamlar dörd nəfərə bir va-

qonu boşaldırdı. O mənə deyirdi ki, biz ikimiz bir vaqon boşaldaq. Şifer gəlirdi o da onu kimi, gedib iki nəfərə boşaldardıq. Yaxşı zəhmət haqqı alar, aramızda bölərdik. Qarabağda işləyənlərə çox maaş verildiyindən biz həm də yaxşı məvacib alırdıq.

1992-ci ildə əsgərliyə getdik. Rəşadət Şıxovdakı “N” sayılı hərbi hissəyə düşmüşdü. Oradan da birbaşa Qarabağ müharibəsində döyüslərə getdi. Sonralar da Bərdə taboruna köçürüldü. Və Kəlbəcərdə şəhid oldu... Onu heç vaxt unuda bilmərəm.

Allah şəhidlərimizə rəhmət eləsin.

*Bakı, 03.09.2023*



**Elmir Şıxəliyev**  
*II qrup Qarabağ müharibəsi əlili,*  
*Rəşadət Piriyyəvin sinif yoldaşı*

## **ÖTƏNLƏRDƏN, KEÇƏNLƏRDƏN**

Rəşadətlə həm yaxın qohumuq, həm də on il bir sinifdə oxumuşuq. Uşaqlığımız bir yerdə keçib. Uzun zaman keçsə də yadımda qalan bir neçə xatirə danışmaq istəyirəm.

Təzə-təzə məşq eləyirdik. Yeddinci sinifdə oxuyurduq. Rəşadətginin qapısında su kranın yanında, əncir ağacından asılmış boks oynamaq üçün bir “qruşa” vardı. Mənə dedi ki, Elmir “qruşa”nın içinə parça doldurmuşam, çox yumşaqdı. Bərk bir zərbə vur, qolunun gücünə baxaq. Sən demə Rəşadət “qruşa”nın içinə kolxozun əkdiiyi şəkər çuğundurunu doldurubmuş. O da daş kimi olurdu. Mən zərbəni “qruşa”ya vuran kimi əlimin üstü partladı. Bu vaxt gül-gülə başladı qaçmağa. Dedi görürsən adamı necə aldadırlar, əlini necə partladılar. Eləcə deyirdin ki, əlim belə bərkdi, elə bərkdi. Əlin görürsənmi necə əzildi.

Rəşadətə biz tay-tuşlarımız çox vaxt Mürşüd deyərdik. Çox mehriban, səmimi, qayğıkeş uşaq idi. Əla futbol oynamağı vardı. Dava-dalaşla arası olan deyildi. Heç vaxt istəməzdi ki, kiminsə xətrinə dəysin, kiməsə pis söz desin, kimdənsə küssün, qəti belə xasiyyətləri yox idi. Deyən-gülən, xoşxasiyyət bir yoldaş idi. Ötənlərdən, keçənlərdən yadımda qalan gülməli bir əhvalat da belə olmuşdu.

İsmayilov Naib kənddə uşaqlara karate dərsləri keçirdi. Çəkiliyin yanındakı “Ağ ev”də idik. Məniydim, Muradıydı, İqbalıydı, Şəmsiydi, Rəşadət idi, Etibar idi və başqa uşaqlar birlikdə məşq eləyirdik. Yaxşı da öyrənirdik. Kata-

nın adları vardı: Nidan, Şodan, Şotakan və sair. Naib dedi ki, Rəşadət, çıx meydana görək. Öyrətdiklərimdən nə göstərə bilirsən, yadında nə qalıb? Rəşadət çıxdı ortaya və qayıtdı ki, müəllim, Şodanıyım? Bunu demişdi ki, Naibdən bir gülmək çıxdı ki, gəl görəsən. Biz də hamımız gülüştük. Naib dedi ki, ay Rəşadət, Şodanıyım nədi? Heç olmasa denən, müəllim, Şodan katasını göstərimmi? Hə, Rəşadət bax belə məzəli, deyib-gülən uşaq idi.

1993-cü il idi. Rəşadətlə Qəhrəmanov Əlixangilin evinin yanında qabaqlaşdıq. Biz başqa-başqa cəbhələrdə döyüşdüyümüzdən az-az görüşürdük. Gördüm qolu-başı sarıqlıdı, dedi ki, Elmir, avqustun 21-də qəlpədən yaralanmışam. Mən dedim ki, yaran tam qurtarmayınca evdə ol, xidmətə qayıtma. Dedi ki, nə danışsən, 1–2 günə gedirəm, qala bilmərəm. Rəşadət cəbhədəki döyüşlərdən, keçirdikləri əməliyyatlardan bir az söhbət elədi. Çox həvəsli, ruh yüksəkliyi ilə danışdı. Bəlkə də onun qədər vətənpərvər az-az olardı.

Rəşadətdən danışmaqla qurtarmaz. Sağdısa Allah qapısını açsın. Mehдинin də, Ziyanın da, onun da. Qurban demişəm, hansı gəlsə, fərqi yoxdu, ayaqlarının altında qurban kəsəcəm. Allaha qurban olum, onun möcüzələrinə inanan adamam. Mən ümidimi üzümüşəm. 1941–1945-ci il müharibəsinə Göyçədən gedən Musayev Məhərrəm düz 52 sonra Yeni Daşkəndə gəldi. Ola bilər ki, bunlar da gələrlər. Allaha qurban olum. Allah bizə o möcüzəni göstərə bilər.

*Yeni Daşkənd, 10.08.2023*

**Şahmurad Piriyev**  
*Rəşadət Piriyevin qardaşı*

## SON GÖRÜŞ

Mən ailəmizin böyük, Rəşadət isə kiçik övladıdır. Təxminən 20 yaş fərqimiz var. Ona görə də həmişə onu çox istəyirdim. O da mənim çox hörmətimi saxlayırdı. Nə desəm baş üstə deyərdi. Rəşadət orta məktəbi qurtaran ərəfələrdə Qarabağda yavaş-yavaş hadisələr qızıışırdı. Bir-iki ildə keçmişdi ki, müharibə gedirdi. Özünümüdafiyə batalyonları yaranırdı. Rəşadətdən böyük olan qardaşım Rəşid özünümüdafiyə batalyonunda döyüşürdü. Onun döyüşlərdə iştirakından Rəşadət də həvəslənirdi. Bir gün vətənpərvərliyindən idi ki, dedi, mən də döyüşə getmək istəyirəm. 1992-ci ildə komissarlıq vasitəsilə həqiqi hərbi xidmətə getdi. Əvvəlcə 701 sayılı hərbi hissədə, sonra isə Gəray Əsədovun batalyonunda xidmət elədi. O vaxt kəndimizin gənclərinin də demək olar ki, hamısı orada qulluq edirdilər.

1993-cü ilin yayında Ağdamda yaralanmışdı. Yarası hələ tam qurtarmamış dedi ki, uşaqlar Kəlbəcər uğrunda döyüşə gedirlər, qalası deyiləm, mən də gedirəm. O gedəndən bir neçə gün sonra yanına getdim. Müəllimlər evi, həm də qəsəbə 101 deyirdilər, orada görüşdük. Mənə dedi ki, niyə gəlibsən. Biz Kəlbəcərə gedirik. Onunla son görüşüm bax onda oldu. Qardaşım Rəşadətin xatirələri bax beləcə yaddaşımda qaldı. Sonra o bir neçə yoldaşları ilə bərabər Kəlbəcər döyüşlərində itkin düşdü. O vaxtdan gözlərimiz yollardadır. Ona qurban demişəm. Qardaşım sağ-salamat kəndə gəlsin, qurban kəsəcəm.

Sağdısa Allah qapısını açsın, şəhid olubsa Allah cənnətməkan eləsin. Daha nə deyə bilərəm. Bütün şəhid doğmaları kimi mən də qardaşımın qürur duyuram. Rəşadət kimi oğulun qardaşı olmaq qürurverici bir hissidir.

*Yeni Daşkənd, 29.08.2023*

## **MƏN BACISI ÖLƏYDİ**

Qardaşım Rəşadət çox yaxşı uşağıydı. Elə mehriban, elə gülürüz, elə zəhmətkeş idi ki, gəl görəsən. Qarıda, məhlədə hər işə yetik idi. Mal-heyvanımıza baxardı. Atama, anama kömək olardı. Ermənin evi yıxılısın. Elə ki, bizlə müharibəyə başladılar, əvvəl qardaşım Rəşid döyüşə getdi. Sonra da Rəşadət getdi. Rəşadət bir dəfə ağır yaralandı, yenə də qalmadı. Kəlbəcərdə çox döyüşlərdə oldular. Rəşadətgil qarda-boranda döyüşürdülər. Soruşanda eləcə deyər-di ki, narahat olmayın, hər şey yaxşıdır. Elə bəd xəbəri də Kəlbəcərdən gəldi. Gah dedilər əsir götürüblər, gah dedilər elə oradaca şəhid olublar. Belə nagüman qalmışıq. O gələndə qabağına dizin-dizin sürünəcəm. Mən bacısı öləydi, onsuz yaşamaydım.

Canım qardaşım Rəşadətin xəbəri çıxandan sonra hamımız sarsıldıq. Onun həsrətiylə anam bu dünyadan köç etdi. Anamın gözləri hər yerdə onu axtardı. Eləcə deyirdi balam bir gün gələcək. Bir də baxırdın öz-özünə bayatı deyir:

Analar yanar ağlar,  
Günləri sanar ağlar.  
Dönər göy göyərçinə,  
Yollara qonar ağlar.

Ağacda xəzəl ağlar,  
Dibində gözəl ağlar.  
Oğlu ölən analar,  
Sərgərdan gəzər, ağlar.

Allah heç bir ataya, anaya, bacıya qardaş acısı yaşatmasın. Uşaqlarımız, nəvələrimiz belə dayıları olduğuna görə onunla fəxr edirlər.

Allah bütün şəhidlərimizə rəhmət eləsin.

*31.08.2023*

## **AİLƏMİZİN BİR BUDAĞI**

Biz balaca olanda atamız, anamız yaxşı tərbiyə verər, mərd, mədəni, səmimi olmağımızı tapşırdılar. Onların sözümdən çıxmaz, nəyi nə cür desələr elə də edərdik. Kənd həyatı yaşadığımızdan hamımız zəhmətkeş idik. Rəşadət ailəmizin sonbeşiyi olduğundan biz qardaş-bacılar ərlə onu daha çox buyurub-çağırardıq. O, da qoçaq olduğundan hər işin öhdəsindən gələrdi. Mal nobatına gedər, çöl işinə qaçar, ata-anamın hər işdə əlindən tutardı. Məktəbdən də heç vaxt qalmazdı. Bütün dərslərə gedər, özünə görə ortabab oxuyardı. Məktəbi qurtarandan bir qədər sonra əsgərliyə getdi. O çağırılarda müharibə gedirdi. Onu da döyüşlərə apardılar. Həmişə də komandirlərinin ondan razılıq etdiyini eşidirdik. Müharibədə Rəşadətdən böyük olan qardaşım Rəşid də iştirak edirdi. Ailədə beş qardaş, iki bacı böyük bir qollu-budaqlı ağac kimi idik. Rəşadət Kəlbəcərdə gedən müharibədə itkin düşəndən sonra ailəmizin bir budağı sındı. Biz iki bacı anamızla bərabər elə hey qulağı səsdə olduq. Hər il ümid etdik ki, yəqin Rəşadəti əsir götürüblər, bu il azad olunar, qayıdar gələr. Nə vaxt eşitsəm ki, o gəlir ayaqyalın onun qabağına qaçaram.

Qardaş demə, qan olar,  
Yel əsər, fəqan olar.  
Qardaş gələn yollara,  
Bacılar qurban olar.

Rəşadətsiz bilin ki, bacılarının canından can ayrılıb. Həmişə onunla fəxr edərdik, indi də fəxr edirik. Qardaşım Rəşadət vətənimiz uğrunda canından keçib. Allah qalan qardaşlarımı, xalqımızı qada-bələdan qorusun. Bir daha müharibə olmasın. Xalqımız həmişə firavan yaşasın. Övladlarımız, nəvələrimiz xoşbəxt böyüsünlər.

*31.08.2023*



## **QARDAŞIMLA FƏXR EDİRƏM**

Qardaşım Rəşadət ailəmizin sonbeşiyi idi. Evimizdə hamı onu çox istəyirdi. Ağillı, üzüyola, sadə, mədəni bir uşağıydı. Hara buyursan ürəklə gedər, hər işin də öhdəsindən gələrdi. Adamı layiqincə yarıdardı. Elə oldu ki, orta məktəbi qutaranda artıq Qarabağda döyüşlər başlayırdı. 1992-ci ildə Rəşadəti hərbi komissarlığa çağıraraq əsgərliyə apardılar. Bir də eşitdik ki, onu göndərirlər Laçın cəbhəsinə, orada döyüşlərdə iştirak edir. Oradan sonra Kəlbəcər döyüşlərində də iştirak etdi. Özü də onların Kəlbəcərdə çox ağır döyüşləri olmuşdu. Kəlbəcər işğal olunandan bir neçə ay sonra onun xidmət etdiyi taboru Ağdam cəbhəsinə göndərdilər.

1993-cü ilin avqust ayı idi. Xəbər gəldi ki, Rəşadət Ağdam rayonunda gedən döyüşlərdə yaralanıb. Bir həftə Bərdə xəstəxanasında müalicə olundu. Müalicədən sonra da kürəyində qəlpə yarası, başında və alnında çapıqlar qalmışdı. Onu xəstəxanadan evə yazmışdılar. Bir həftə də evdə müalicə götürdükdən sonra yenə də döyüşçü yoldaşlarının yanına qayıtdı. Bərdə batalyonu Ağdamdan bir də Kəlbəcərə gedəndə yoldaşlarının çağırışı ilə yenə də döyüşlərdə iştirak etmək üçün getdi. Həmin gün işdən evə gəldim ki, yoxdu, gedibdi.

Onu da deyim ki, həmin müharibə vaxtlarında qardaşım Rəşid də Ağdərə döyüşlərində iştirak edirdi. Mən özüm də hərbi komissarlıqda sürücü kimi qeydiyyatda idim. İşlədiyim Bərdə 1 №li Tikinti Quraşdırma İdarəsindən hərbi

komissarlığın müraciəti əsasında dövlət qeydiyyat nişanı 50–88 АГР olan qoşqulu “Kamaz” markalı yük maşını ilə silah-sursatın daşınmasında xidmətə göndərilirdim. Uzun-dərədən və başqa hərbi bazalardan dəfələrlə Metsşen (Ulu Qarabəy), Heyvalı (Drombon), Ağdərə (Mardakert), Ağca-kənd (Şaumyanovsk) cəbhələrinə silah-sursat daşımışam. Hətta 1991-ci ildə işlədiyim Bərdə 1 №li TQİ-dən Xocalıdakı 23 №li TQİ-yə göndərilirdik. Xocalıda “Finski” ev-lərin tikintisində yaxından iştirak etmişəm. Ora demək olar ki, bütün tikinti materialları və eləcə də işçi qüvvəsi Bərdə-dən gedirdi.

Təvazökarlıqdan uzaq olsa da deməliyəm ki, biz vətə-nə, xalqa bağlı ailəyik. Qardaşım Rəşadət 11 fevral 1994-cü ildə Vətən yolunda, onun azadlığı uğrunda şəhid oldu.

Allah bütün Azərbaycan şəhidlərinə rəhmət eləsin. Mən qardaşımla fəxr edirəm. Vətən sağ olsun.

*Yeni Daşkənd, 24.08.2023*

**Şahsuvar Piriye**  
*Rəşadət Piriyevin qardaşı*

## **QƏRİBƏ HİSS KEÇİRDİRƏM**

Xoşbəxt illərimiz vardı. Atalı, analı, qardaşlı, bacılı günlərimiz. Ailəmiz böyük olduğundan çox mehribançılığımız vardı. Can deyib, can eşidirdik. Qardaşım Rəşadət də kiçiyimiz olduğundan hamımızın sevimlisi idi. Qapıda nə iş görsəm əlimdən tutardı. Hər çətin işə özünü verən oğlanıydı. Bir dəfə də yadıma gəlmir ki, harasa buyurasan deyək ki, mən getmirəm.

Qarabağ müharibəsi başlayanda qardaşım Rəşid özünü müdafiə batalyonunda döyüşürdü. Sonralar Rəşadəti də Bərdədən əsgərliyə çağırdılar. O, da getdi. Çox cəbhələrdən yaxşı döyüşçü kimi səsi-sorağı gəlirdi. Həm narahat idik, həm də sevinirdik ki, adlı-sanlı qəhrəman döyüşçüdü. Ağdamda yaralanmışdı. Bərdə xəstəxanasında müalicə olundu. Bu haqda məndə həkimin bir arayışı da var. O illərdən xatirə kimi hələ də saxlayıram. Müalicələrdən sonra briqadaları Murovdəğa döyüşə gedəndə Rəşadət də qalmadı, getdi. Elə o gedişdən də sonra daha onu görə bilmədik. 11 fevral 1994-cü ildə Kəlbəcər döyüşlərində itkin düşdü.

Birdən görürsən ki, televiziya da itkinlərlə bağlı verilişlər olur. Beynəlxalq Qızıl Xaç və Qızıl Aypara Cəmiyyətindən deyirlər ki, girovları dəyişirik. Həmin an adam özündə bir hiss keçirdir ki, bəlkə elə qardaşımın da adı çəkiləcək. Bəlkə elə bu dəyişdirilən qardaşım olacaq. Adı eşidənə qədər adam özündə qəribə bir hiss keçirdir. Nə bilim, yenə də, Allaha pənah. Allah prezidentimizə dəyməsin. Girovlarımız dəyişdirilsin. Bizi kimi qardaşlar, atalar,

analar, bacılar da sevinsin. Həmişə öz-özümə düşünürəm ki, nə ola qardaşım Rəşadət qayıda gələ, qurban kəsək, sevinək, birlikdə deyək-gülək. Ona toy edək. Bütün kənd camaatımızla birlikdə şənlənək.

Qardaşım Rəşadətini adını indi ailəmizdə nəvəm Əbilov Rəşadət Elçin oğlu yaşadır. Arzu edirəm ki, nəvəm Rəşadət vətəninə, xalqına gərəkli övlad olsun.

Allah xalqımızı qorusun.

*Yeni Daşkənd, 30.08.2023*

**Rəşid Piriye**

*Bakı Şəhər Baş Polis İdarəsinin  
Dövlət Yol Polisi İdarəsinin rəisi,  
Polis polkovnik-leytenantı,  
Rəşadət Piriyevin qardaşı*

## **SƏN HƏMİŞƏ QƏLBİMİZDƏSƏN**

Yaxşı xatırlayıram, Dağlıq Qarabağ məsələsi meydana çıxanda mən sovet ordusunda xidmət edirdim. Təzəcə xidməti başa vurub gəlmişdim. O vaxtı hamı özünümüdafə batalyonlarına könüllü qoşulurdu. Mən də elə etdim. Hər-dən bir evə gələndə baxırdım ki, kiçik qardaşım Rəşadət hərbi geyimimə, silahıma çox maraqla baxır. O məndən 2 yaş kiçik idi. Onda hələ onun həqiqi hərbi xidmətə çağırılma vaxtı deyildi. O dövrdə hər kəs kimliyindən asılı olmayaraq vətənin ərazi bütövlüyünü qorumağa qalxırdı. Gənc-lərdə çox böyük ruh yüksəkliyi vardı. 1992-ci ilin əvvəlləri idi. Qardaşım Rəşadət də könüllü gedib Bərdə batalyonuna yazılmışdı. Ona bir-iki dəfə dedim ki, olmaz, anam evdə təkdi, sən qayıt ki, anam da tək qalmasın. Gördüm ki, yox, qardaşım fikrindən dönmək istəmir. Həm də Rəşadət elə bir xarakterin yiyəsi idi ki, dediyindən dönmürdü. Yaş fərqi-miz az olduğundan uşaqlığımız bir yerdə keçib. Ona görə də xasiyyətinə yaxşı bələd idim. Qayğısız, xoşbəxt illərimiz çox olub. Biz digər kənd uşaqları kimi zəhmətlə böyümüşük. Ailəmiz də böyük olub. Rəşadət 7 qardaş-bacının kiçiyi idi. Nəysə, o, təkid edirdi ki, xidmətə gedəcəm. Açıqı onun bu inadına sevindiyimdən, mane olmadım. Beləcə, iki qardaş döyüşlərdə aktiv iştirak edirdik. Amma, ayrı-ayrı cəbhələrdə döyüşürdük. Sonra könüllülər batalyonu ləğv

olunanda mən sənədlərimi Ağdərə Rayon Polis Şöbəsinə verdim. Ağdərə rayonu döyüş bölgəsi olduğuna görə oranı seçdim ki, döyüşlərdə yenə də iştirak edim.

1993-cü ilin avqust ayı idi. Mən Ağdərə cəbhəsində polis sıralarında döyüşlərdə olanda eşitdim ki, Rəşadət Ağdam döyüşlərində yaralanıb. Gəlib onunla Bərdə xəstəxanasında görüşdüm. Başından, qolundan, bir də kürəyindən yaralı idi. Bir müddət müalicə keçdi. Sonra həkim onu evə yazdı ki, müalicəsini evdə davam etdirsən. Həm də həkimi demişdi ki, daha döyüşə getməsin, tərxis olunsun. O, bunu biləndə heç cürə razılaşmadı. Həkimə dedi ki, mən xidmətə davam edəcəm. Düzü mən də təkidlə desəm də ki, qal evdə, qalmadı. Hətta müalicəsi tam bitməmiş taborları Murovdağa qayıdanda Rəşadət də onlara qoşulub döyüşlərə getdi. İndi o günləri çox yaxşı xatırlayıram. Mən onu yaralananndan sonra aktiv döyüşlərdən saxlamaq istəyəndə mənə belə demişdi: “Məni yaralanda döyüş bölgəsindən çıxaran oğlanlar şəhid oldu. Sən də məni hərbidən uzaqlaşdırmaq istəyirsən. Digər qardaşlarım nə də desə onlardan bir belə incimərəm. Axı sən döyüş görübsən. Mən də döyüşçüyəm. Yoldaşlarımdan ayrı necə qalım”. Bu sözlərdən sonra ona ümumiyyətlə ayrı söz demədim. O çox düz deyirdi. Həqiqətən də belə götürəndə hər birimiz bu torpağın oğluyuq. Nə qədər canımızda can var torpaq üçün onu itirməyə belə hazır olmalıyıq. Onun mənə dediyi ağıllı sözlərinə görə alqışladım. Dedim ki, səni Allah qorusun. Sən Kəlbəcər zonasında, mən də Ağdərədə döyüşək. Qismət Allahdan, yəqin ki, Sərsəng su anbarı azad olunanda siz o tərəfdən, biz də bu tərəfdən gəlib ortada görüşəcəyik.

Mən çatdırıb onun xidmət etdiyi taborla demək olar ki, əlaqə saxlaya bilmirdim. Həm dostlarıma görə, həm də qar-

daşıma görə narahat idim ki, bunlar hardadı. Hər gün irəliləyiş vardı. Doğrudan da o vaxtkı hərbi birləşmələrdə qeyri-adi ruh yüksəkliyi vardı. Hər bir əsgərin böyük vətən eşqi digərlərində ruh yüksəkliyi yaradırdı. Döyüşdən-döyüşə həvəslə gedirdilər. Çox həvəslə Azərbaycan ordusu irəli gedirdi.

Qardaşım məndən kiçik və təcrübəsiz olmasına baxmayaraq qısa müddətdə elə bir nailiyyətlər əldə etmişdi ki, onun komandirləri, döyüşçü yoldaşları Rəşadətdən ağızdozlu danışmışdılar.

Bir çox döyüşlərdə qəhrəmanlıqlar göstərən qardaşım 1994-cü ilin fevral ayında Murovdağda şəhidlik zirvəsinə ucaldı. Ruhun şad olsun, əziz qardaşım. Sən həmişə qəlbi-mizdəsən. Bir an belə xəyalımızdan, gözümüzün önündən getmərsən. Hər zaman bizimləsən. Bil ki, qanın tökülən Qarabağ torpaqları indi azaddır. Üçrəngli Azərbaycan bayrağı uğrunda şəhid olduğunuz torpaqlarda, yüksəkliklərdə dalğalanır. Yaşasın Azərbaycan, yaşasın Qarabağ, yaşasın xalqımız.

Rəşadətlə həm qardaşım kimi, həm də bir döyüşçü kimi fəxr edir, qürur hissi keçirirəm. Onun kimi Azərbaycanın ərazi bütövlüyü uğrunda canından, qanından keçən hər bir vətən övladı üçün də fəxr edirəm. Hər birinin ruhu qarşısında baş əyirəm.

*Bakı, 25.08.2023*

**Tərtibçidən:** *Hörmətli oxucular, şəhid Rəşadət Piriyevin özündən böyük qardaşı Rəşid Piriyevin də Birinci Qarabağ müharibəsində bir çox yaşayış məntəqələrimizin erməni işğalından azad olunmasında yaxından iştirak etmiş-*

*dir. Burada Rəşid Piriyevin həyat və fəaliyyəti haqqında qısa da olsa məlumat vermək istərdik.*

**Piriyev Rəşid Əli oğlu** 25 yanvar 1971-ci ildə Bərdə rayonunun Yeni Daşkənd kəndində doğulmuşdur. 1978–1988-ci illərdə Yeni Daşkənd kənd orta məktəbində oxumuşdur. 1993–1995-ci illərdə DİN-in Polis Akademiyasının nəzdində Xüsusi Orta Polis məktəbində, 2006–2009-cu illərdə isə DİN-in Polis Akademiyasında hüquqşünas ixtisası üzrə ali təhsil almışdır.

19 may 1989-cu ildən 31 may 1991-ci ilədək İrkutsk vilayətinin Anqarsk şəhərində sovet ordusu sıralarında hava hücumundan müdafiə qoşunlarında həqiqi hərbi xidmət keçmişdir.

Rəşid Piriyev 1991–1992-ci illərdə könüllü olaraq milli ordu sıralarında Qarabağ döyüşlərində iştirak etmişdir. 1992–1993-cü illərdə isə Ağdərə Rayon Polis şöbəsinin baş çavuşu kimi ən qaynar nöqtələrdə döyüşmüşdür. Ağdam, Ağdərə, Ağcakənd, Kəlbəcər cəbhələrində, xüsusilə Ağdərə rayonunun bir çox kəndlərində gedən qanlı döyüşlərin iştirakçısı olmuşdur.

Qarabağ müharibəsi veteranıdır.

Rəşid Piriyev 1995–2001-ci illərdə Ağdam Rayon Polis Şöbəsinin polis sahə inspektoru, 2001–2005-ci illərdə Bərdə RPŞ-nin Cinayət Axtarışı bölməsində axtarış üzrə əməliyyat müvəkkili, 2005–2006-cı illərdə Balakən RPŞ-nin Cinayət Axtarışı bölməsində əməliyyat müvəkkili, 2006–2007-ci illərdə Balakən RPŞ-nin Cinayət Axtarışı bölməsinin rəisi, 2007–2009-cu illərdə Cəlilabad RPŞ-nin Cinayət Axtarışı bölməsinin rəisi, 2009–2011-ci illərdə Astara RPŞ-nin Qeydiyyat və şəxsiyyət vəsiqəsi bölməsinin rəisi,



2011–2012-ci illərdə Salyan RPŞ-nin Təhqiqat qrupunun təhqiqatçısı, 2012–2013-cü illərdə Sabirabad RPŞ-nin Cinayət Axtarışı bölməsində axtarış üzrə əməliyyat müvəkkili və axtarış üzrə baş əməliyyat müvəkkili, 2013–2016-cı illərdə Gəncə şəhəri Nizami RPİ-nin Cinayət Axtarışı bölməsinin bölmə rəisi, 2016–2018-ci illərdə Şirvan ŞPŞ-nin Cinayət Axtarışı bölməsinin bölmə rəisi və xidmət üzrə rəis müavini, 2018–2019-cu illərdə isə Beyləqan RPŞ-nin rəisi kimi məsul vəzifələrdə çalışmışdır.

18 oktyabr 2019-cu ildən Bakı Şəhər Baş Polis İdarəsinin Dövlət Yol Polisi İdarəsinin rəis müavini, 7 yanvar 2020-ci ildən rəis vəzifəsini müvəqqəti icra edən, 15 yanvar 2020-ci ildən isə idarə rəisi vəzifəsində işləyir.

Azərbaycan Respublikası Prezidentinin sərəncamı ilə polis polkovnik-leytenantı Piriyev Rəşid Əli oğlu “İgidliyə görə” medalı (29.06.2019) ilə təltif olunmuşdur.

EL TV “Əsgər” verilişinin 2017-ci il tarixli “Döyüş yolu” rubrikasında Rəşid Piriyevin həyatı və döyüş yolu haqqında sənədli film yayımlamışdır.

**Araz Yaquboğlu**

*Azərbaycan Jurnalistlər Birliyinin və  
Azərbaycan Aşıqlar Birliyinin üzvü,  
Rəşadət Piriyevin sinif yoldaşı*

## **RƏŞADƏTLİ RƏŞADƏT**

*Elə yaşamalısan ki, öləndən sonra da öl-  
məyəsen – həyatın məqsədi məhz budur.*

***Cəlil Məmmədquluzadə***

Bu il 1973-cü il təvəllüdlü həmyaşıdlarımla 50 illik yubileyi ilidir. 1980-ci ildə Yeni Daşkənd kənd orta məktəbində ibtidai təhsil almağa başladım. İki sinifdə 50 uşaq idik. Onun 25-i qız, 25-i isə oğlandı. Oğlanların 14-ü Birinci Qarabağ müharibəsində iştirak etdi. Onlardan 6-sı şəhidlik zirvəsinə ucaldı. Eyni məktəbdə və eyni sinifdə oxuyan 6 məzunun şəhid olması bəlkə də Azərbaycanda yeganə göstəricidir. Bu il onlardan Qulamin, Elçinin, Yasifin, Mehдинin və Ziyanın anadan olmasının 50 illiyi qeyd olundu. Şəhidlərin yubiley tədbirlərinin keçirilməsi kəndimizdə artıq ənənə halını alıb. Bu, çox yaxşı örnekdir. Oktyabr ayının 1-də isə 6-cı şəhid sinif yoldaşımız Rəşadət yubileyi doğulduğu Yeni Daşkənd kəndində qeyd olunacaq.

Rəşadət Piriyev çox sadə bir oğlan idi. Çünki o, zəhmətkeş bir ailədə doğulmuşdu. Atasını Əli dayı, anasını Sədət xala övladlarını halal zəhmətləri ilə böyütmüş, onlara nümunə göstəriləcək təlim-tərbiyə vermişdilər. Rəşadət ailədə böyüyən 7 övladın kiçiyi, son beşiyi idi. O özü də böyük qardaş-bacılarından necə olmağı göz yaddaşı, iti təfəkkürü ilə mənimsəmişdi. Onun qardaşları kənddə hamının hörmət bəslədikləri şəxslərdir. O hörməti də şəxsən özləri qazanıblar. Heç vaxt heç kim bu qardaşların bir xoşagəlməz hərəkətini görməyib, eşitməyib. Bu ailə mədəniyyətlərinə,

sadəliklərinə, qayğıkeşliklərinə, zəhmətkeşliklərinə, səmiyyətlərinə görə nümunə göstəriləcək bir ailədir.

Dediyim kimi, bizim yaşıdlar “a” və “b” siniflərinə bölünməklə məktəbdə orta təhsil alırdıq. 1990-cı ildə məktəbdən məzun olduq. “a” sinfindən Yasif, Qulam, Elçin, “b” sinfindən isə Mehdi, Ziya və Rəşadət şəhidlik zirvəsinə ucaldılar. Bunların hər biri çox vətənpərvər, el-obaya, yurda bağlı uşaqlar idilər. Çünki bizim Yeni Daşkəndlilər hələ 1953-cü ildə tarixi Azərbaycan torpağı olan Göyçə mahalının Daşkənd kəndindən deportasiya olunublar. Ona görə də bu kəndin hər bir sakini doğma yurd-yuva itirməyin acısını çox dadıblar. Yeri gəlmişkən, onu da qeyd edim ki, bu il may ayının 21-də Yeni Daşkənd kəndinin yaranmasının 70 illik yubileyi respublika səviyyəsində keçirildi. Məhz Qarabağ münaqişəsi ciddi müharibəyə çevriləndə Yeni Daşkəndlilər özünümüdafiə batalyonlarına qoşulan ilklərdən oldular. Onlardan biri də Rəşadətin özündən böyük qardaşı Rəşid Piriyev idi. Əsgəran rayonunun Naxçıvanik (indiki Naxçıvanlı) kəndindəki ağır döyüşlərin iştirakçısı olan Rəşid Ağcakəndin, Ağdərənin düşmənlərdən azad olunmasında fəal iştirak etmişdir. Onun döyüşçü yoldaşları bu gün də Rəşid Piriyevin tankın üstündə cəsur bir qəhrəman kimi Ağcakəndə daxil olduğunu çox yaxşı xatırlayırlar.

Qarabağ müharibəsi illərində qeyri-rəsmi də olsa belə bir qayda vardı. Əsasən bir ailədən aktiv döyüşdə iştirak edən vardısı o ailədən ikinci övlad müharibəyə cəlb edilmirdi. Lakin buna baxmayaraq, Rəşadət 1992-ci ilin əvvəllərində Bərdə RHK-na müraciət edərək döyüşlərdə iştirak etmək istəyini bildirmişdi. Hərbi xidmətə Bakıda başlayan Rəşadət Piriyev karantin müddəti qurtaran kimi 701 sayılı briqadanın tərkibində Laçın cəbhəsinə göndərildi və Hoçazda döyüşlərə başladı. Rəşadət bir müddət xidmət etdikdən sonra elə Laçındaca 5-ci Bərdə taboruna köçürülmüş,

ən gərgin mövqələrdə xidmət göstərmişdir. Laçının şimalındakı döyüslərdən sonra Rəşadət döyüşçü yoldaşları ilə bərabər Kəlbəcərin bir çox kəndlərindəki əməliyyatlarda iştirak etmişdir. Rəşadət döyüşçü yoldaşları, komandirləri onun hərbi bacarığı haqqında bu gün də fəxarətlə danışirlər.

5-ci Bərdə taboru nümunəvi döyüş yolu keçdiyindən Ağdam cəbhəsində vəziyyət ağırlaşanda Rəşadət xidmət etdiyi həmin tabor Murovdağ cəbhəsindən çıxarılaraq ora göndərilir. 1993-cü il avqustun 21-də Sarıcalı kəndində Rəşadət qolundan və kürəyindən qəlpə yarası alır. O, Bərdə şəhər xəstəxanasına yerləşdirilir. Bu döyüşdən dörd gün sonra Rəşadət Piriyevi minamyot atəşi altından yaralı halda xilas edən həmkəndlisi Eldəniz Nəzərov şəhid olur. Rəşadət yaralı olsa da düşməndən Eldənizin qanını alacağına and içir.

Rəşadət xidmət etdiyi 5-ci Bərdə taboru Ağdam cəbhəsindən yenidən Murovdağa göndəriləndə müalicəsini tam qurtarmadığına baxmayaraq, o da xidmətə qayıtmışdır. Bu zaman Rəşadət həm də rabitə üzrə kurs keçərək rabitəçi peşəsinə yiyələnir. İkinci Kəlbəcər əməliyyatında yenə də əvvəlki ruh yüksəkliyi ilə döyüşür. Çox ağır döyüşlərin iştirakçısı olur. Adı kimi rəşadət göstərir. Qızılqaya yüksəkliyi azad olunanda həmkəndlisi və döyüşçü yoldaşı şəhid Eldəniz Nəzərovun qanını alır. Döyüşçü yoldaşları ilə birlikdə düz 57 ermənini qanına qəltan edirlər.

İki ilə yaxın davamlı döyüşlərdə aktiv iştirak edən Rəşadət Piriyevin xidmətdə olduğu strateji mövqe 11 fevral 1994-cü ildə düşmən ordusu tərəfindən mühasirəyə alınır. Ona və döyüşçü yoldaşlarına ermənilər tərəfindən təslim olmaq haqda təklif olsa da, “Biz düşməne sağ can vermərik”, – deyərək son damla qanına, son gülləsinə qədər döyüşmüş, qəhrəmanlıqla şəhid olmuşdur. Şəhid olduğu mövqe ermənilər tərəfindən tutulduğundan onunla birlikdə şə-

hid olan döyüşçü yoldaşlarının nəşini götürmək mümkün olmamışdır. 2020-ci ildəki İkinci Qarabağ müharibəsindəki şanlı qələbəmizdən sonra inanıram ki, onun, eləcə də digər itkin-şəhidlərin kütləvi məzarlıqlardan bədən qalıqları tapılacaq və dəfn olunacaqlar. Rəşadətə bərabər inşallah ki, digər sinif yoldaşlarımız Mehdi və Ziyanın da yeri məlum olar və doğma Yeni Daşkənd qəbiristanlığında dəfn olunarlar. Bununla da qulaqları səsdə, gözləri yollarda bu fani dünyanı nigaran tərk edən valideynlərinin də ruhları rahatlıq tapar, şad olar. Qədirbilən camaatımız da hər zaman onların məzarını ziyarət edər, müqəddəs ruhlarına dualar oxuyarlar. Allah şəhidlərimizə rəhmət eləsin.

Bütün Azərbaycan şəhidləri kimi Rəşadətin də hər il doğum və şəhid olduğu gün ailəsi, doğmaları və döyüşçü yoldaşları tərəfindən qeyd olunur. Onun şəkli rəhmətlik ata və anasının məzar daşına həkk olunmuşdur. Eyni zamanda, 2021-ci ildə Yeni Daşkənd kəndində tikilmiş möhtəşəm “Vətən şəhidləri abidəsi”nə də barelyefi vurulmuşdur.

Yevlax şəhərində yayımlanan televiziya kanalı EL TV-nin “Əsgər” verilişinin 20 noyabr 2017-ci il tarixli “Şəhidlər” rubrikasında Rəşadət Əli oğlu Piriyevin həyatı və döyüş yolu haqqında 24 dəqiqəlik sənədli film yayımlanmışdır.

Türkiyənin AC AMAS şirkəti Afrika qitəsində yerləşən Kamerunda Rəşadətin xatirəsinə su quyusu inşa etmiş, susuzluqdan əziyyət çəkən müsəlmanların istifadəsinə vermişdir. Su quyusunun dərinliyi 70 metrdir. 2020-ci ildə açılışı olmuşdur. Xatirə lövhəsinə *“Karabağ şəhidi Ali oğlu Rəşadət Piriyevev su quyusu”* sözləri yazılmışdır.

Ruhun şad olsun, əziz sinif yoldaşım Rəşadət. Sən döyüşlərdə adına layiq rəşadət göstərərək rəşadətli Rəşadət adını qazandı.

*Bakı, 24.08.2023*

**Vüqar Əhməd**  
*şair, ədəbiyyatşünas, alim*

## **RƏŞADƏTLİ RƏŞADƏT**

*Polkovnik dostum Rəşid Piriyevin I Qarabağ savaşında  
şəhid olmuş qardaşı Rəşadətin əziz xatirəsinə ithaf.*

Ömrünün gül açmış gənclik çağında,  
Vətən sevgisi ilə qalxıb savaşa,  
Torpağın qoynunda sən başdan-başa,  
Öz şəhid qanınla çiçəklər əkdin,  
Düşməni atəşli məzarə çəkdin.

Halal süd əmmişdin Sədət anadan,  
Boy-qamət vermişdi sənə Yaradan,  
Güc-qüvvət alırdın eldən-obadan,  
Yüzlərlə düşmənin qanını tökdün,  
Şəhidim, hamının belini бүkdün.

Savaşlarda göstərirdin şücaət,  
Səndə vardı heyrətamiz rəşadət,  
Hey Cənnətdə ruhun edir səyahət,  
Bərdə taboruyla döyüşə gəldin,  
Düşməne savaşda göz dağı verdin.

Döyüş yerlərini Kəlbəcər, Laçın,  
Zəngəzur, Qarabağ oldular qaçqın,  
Ay Allah: – bu dərdi mən kimə açım?  
Qəlbində yanğıyla belə deyirdin,  
Gələcək zəfəri o vaxt görürdün.

Səndə vardı fəvqəladə mətanət,  
Ruhun rəşadətli, özün Rəşadət,  
Uca Allahıma edib ibadət,  
Qardaşın Rəşidlə sancdın bayrağı,  
Qorudun Vətəni, ulu torpağı.

Savaşdın düşmənlə qorxu bilmədən,  
Atıldın döyüşə – yaralı bədən,  
Sən şəhid olsan da qəfil güllədən,  
Müthiş cürətinlə yaxdın düşməni,  
Doğma Azərbaycan unutmaz səni.

İtkin düşsə də məzarın sənin,  
Ümidlər çırağın sönmədi sənin,  
Yenə işıqlandı güldü Vətənin,  
Ey şəhidim, fəda etdin canını,  
Torpağın uğrunda tökdün qanını.

İnanırdın yenə xoş gün gələcək,  
Ağdam, Şuşa, Kəlbəcərin güləcəkdir,  
Qarabağın gülüstana dönəcəkdir,  
Artıq oxunacaq Zəfər nəğməsi,  
Tam olacaq Vətənin xəritəsi.

Əli oğlu ocağın, soyadın Piri,  
Rəşadət ölməyib, diridir-diri,  
Ordunun aslanı, ordunun şiri,  
Bu Vətəni yenə eylədiz xoşbəxt,  
Artıq bizimlədir daim səadət.

Eşit, ey şəhidim, sən məni eşit!  
Sənsiz pərişandır qardaşın Rəşid,  
Məzarın üstündə gül çeşid-çeşid,  
Doğmalar göz yaşı tökürlər sənə,  
Adın xatırlanır hey dönə-dönə.

İlhamla qaytardıq biz Qarabağı,  
Dəmir yumruq verdi gözəl növrağı,  
Artıq dünya seçir qaradan-ağı,  
İgid Rəşadətın çoxdur şöhrəti,  
Qələmə sövq etdi Vüqar Əhmədi.

*12.09.2023*



## Aqşın Hacızadə

*Qarabağ müharibəsi veteranı,  
Ziyafət Baliyev adına Yeni Daşkənd  
kənd folklor evinin bədii rəhbəri, şair*

### MƏZARI OLMAYAN ON BEŞ QƏHRƏMAN

(poema)

*Poema 1993-cü ilin sonu, 1994-cü ilin əvvəllərində keçirilmiş  
"İkinci Kəlbəcər əməliyyatı"nda (Meydançay əməliyyatı), 11 fevral  
tarixində dumanlı hava şəraitində, arxa cəbhədən kömək olmadan  
saatlarla erməni və rus birləşmələrinə qarşı qəhrəmancasına döyü-  
şərək şəhid olan, ölümündən sonra cəsədləri döyüş meydanında  
qalan 5-ci Bərdə taborunun rəhbəri Rəşadət Əli oğlu Piriyyə və  
onun şəhid silahdaşlarının rəşadətli döyüş yoluna həsr olunur.*

Səninlə fəxr edib, öyünnəm yenə,  
Çox kəndlər içində adın-sanın var.  
Mən dəfə eşq olsun ey kəndim sənə,  
Bu qədər şəhidin, qəhrəmanın var.

Hansından söz açıb, mən yazsam əgər,  
Hər biri tutarlı bir əsər olar.  
Qarabağ işğala tuş gələn illər,  
Bir tarix yazıblar qan ilə onlar.

Onların keçdiyi döyüş yolunda,  
Hər addımbaşında ölüm durubdu.  
Güllələr uçuşub hey sağ-solunda,  
Durduğu səngəri mərmə vurubdu.

Tək mənfur düşmənlə döyüşməyiblər,  
Hər anda döyüşüb ölümlə onlar.  
Ötəcək fəsillər, neçə yüz illər,  
Tarixdə qalacaq bu qəhrəmanlar.

Onlardan biridir bax bu qəhrəman,  
Onlardan biridir igid Rəşadət.  
Mən şair borcumdur, ondan bax bu an,  
Söyləyim sizlərə bir az, nəhayət.

Bu eldə, obada o, adlı-sanlı,  
Pirilər nəslinin yetirməsiydi.  
İgid böyümüşdü bu dəliqanlı,  
Vətənin dar günə haray səsiydi.

Arzusu böyükdü getsin hərbiyə,  
Vətənə sevgisi gəlirdi qandan.  
O belə almışdı təlim-tərbiyə,  
Atası Əlidən, Sədət anadan.

Qarabağ savaşı başlayan andan,  
Döyüşür cəbhədə qardaşı Rəşid.  
İstəyir geridə qalmasın ondan,  
Bu cəsur Rəşadət, bu bizim igid.

Onsəkkiz yaşını yeni ötuncə,  
Xidmətə getmişdir çox həvəs ilə.  
İlk gündən top-tüfəng, döyüş göruncə,  
O qorxu duymamış bir an da belə.

Bərdədən Bakıya göndərilə də,  
Laçından başlamış ilk döyüş yolu.  
Əvvəldən sonadək, onun hər vədə,  
Olmuşdur bu yolu mərdliklə dolu.

Rəşadət döyüşmüş Şamkənd, Fərraşda,  
Doxsanikinci ilin sərt qış çağında.  
Döyüşüb düşmənlə qayada, daşda,  
Minkənddə, Qırxqızda, Hoçaz dağında.

Sonralar Bakıya göndərilə də,  
Dəyişib hissəni, dönmüş Laçına.  
Xidmətə gəlidiyi hərbi hissədə.  
Təəccüb etmişlər o zaman ona.

Bəzisi cəbhədən qaçdığı halda,  
Rəşadət cəbhəyə qayıtmış özü.  
“Mən qala bilmərəm cəbhədən dalda”,  
Hamının önündə bu olmuş sözü.

Can atmış hər zaman, hər bir anda o,  
Zəfərə, uğura yol açmaq üçün.  
Elə bil anadan doğulanda o,  
Doğulmuş düşmənlə savaşımaq üçün.

Yox, savaş etməyib təkə Laçında,  
Şərəflə döyüşüb hər bir yerdə o.  
Kəlbəcər işğala məruz qalanda,  
Taborla olmuşdur Kəlbəcərdə o.

Döyüşmüş beşinci Bərdə taboru,  
Adlanan o məşhur öz hissəsində.  
Olmuşdur onun da böyük uğuru,  
Kəlbəcər elinin təxliyyəsində.

Ağırdı, çətindi burda döyüşmək,  
Ruzigarın qarlı, o sərt çağında.  
Bu vətən uğrunda şəhid verərək,  
Döyüşmüş taborla Murov dağında.

Rəşadət döyüşmüş orda cürətlə,  
Var bu gün həyatda çox buna şahid.  
O çətin döyüşdə bir çox əsgərlə,  
Komandir Tahir də olmuşdur şəhid.

İtkisi, şəhidi çox olub bu ay,  
Yenilik gərəkdir indi taborda.  
Qərargah rəisi Əsədov Gəray,  
Komandır seçilir tabora burda.

Kəlbəcər işğala məruz qalanda,  
Yerləşir bu tabor Murov dağında.  
Camişdağ taborun qalır solunda,  
Koroğlu, Hinaldağ, Ömər sağında.

Bir neçə ay keçir, Ağdam cəbhəsi,  
Gərgindir, ordudan kömək gözləyir.  
Ordunun “N” saylı hərbi hissəsi,  
Taboru Ağdama kömək göndərir.

Ağdamın Çəmənli, Sarcalı kəndi,  
Olubdu taborun döyüş postları.  
Ağırdı düşmənin qurduğu fəndi,  
Ağdamdan tuş alır ağdamlıları.

Avqustun iyrimi bir tarixində,  
Qəfildən hücumla keçir düşmənlər.  
Güllələr uçuşur səngər içində,  
Yağıştək göylərdən yağır mərmilər.

Bir sınaq günüdür sanki bax bu gün,  
Gərəkdir bu səngər keçməsin ələ.  
Bu düşmən həmləsin dəf etmək üçün,  
Rəşadət döyüşür rəşadət ilə.

Ən böyük zirehi beretka olub,  
Düşməyib başından yayda, nə qışda.  
Elə bil poladdan zirehdir, qoyub,  
Döyüşür bu an da beretka başda.

Bir mərmı partlayır bu an sağında,  
Çatdıra bilməyır döyüşü sona.  
Döyüşün çox ağır, gərgın çağında,  
Minamyot qəlpəsi tuş gəlir ona.

Bızın bu qəhrəman, ıgıd Rəşadət,  
Çıynındən, alnından yaralanıbdır.  
Mərminin gücündən sümükdən fəqət,  
Çıyninin əti də aralanıbdır.

Onunla bərabər döyüş yoldaşı,  
Etibar Cəfərov alıbdir yara.  
İtirə bilməzlər cüt silahdaşı,  
İlk yardım gərəkdir mütləq onlara.

Eldəniz, Qəzənfər, Elxan qol-qola,  
Götürür onları geri, cəbhədən.  
Etibar Bakıya salınır yola,  
Bərdəyə yollanır Rəşadət həməən.

Cəbhədən o qədər deyil aralı,  
Ya Ağdam, ya olsun Tərtər arası.  
Buraya hər yerdən gəlir yaralı,  
Doludur Bərdənin xəstəxanası.

Beş saat vaxt çəkir əməliyyatı,  
Döyüşdə aldığı yaralarıyla.  
Rəşadət ayılır günün sabahı,  
Anası Sədətın göz yaşlarıyla.

Yaralı olduğun eşidib dünən,  
Axşamdan burdadır bütün doğmalar.  
Sağalsın, yaşasın deyər hər gələn,  
Rəşadət adına edir dualar.

Oğlunu itirmək qorxusu ilə,  
Çox təlaş keçirir anası Sədət.  
Rahatlıq tapmayıır bircə an belə,  
Düşünür, bəs birdən ölər Rəşadət!

Qardaşdı bacının başının tacı,  
Var onun qardaşa çox məhəbbəti.  
Ağlayır, yalvarır Tərcüman bacı,  
“Ay Allah, sən qoru, sən, Rəşadəti!”

Bir aydan çox olar getdiyi vədə,  
Gəlməyib döyüşdən o vaxtdan bəri.  
Döyüşür qardaşı Rəşid cəbhədə,  
Əlbətdə bu işdən yoxdu xəbəri.

Dilindən düşməyir Sədət ananın,  
Dualar eyləyir Rəşid üçün də.  
Deyir ki, “Dönəcək balam zəfərlə”,  
Var inam, var ümid onun içində.

Səhəri açıqlar ayaq üstündə,  
Şahmurad, Şahvələd, Şahsuvar burda.  
Onların yanında, bu ağır gündə,  
Onlarla bərabər bir el var burda.

Çox şükür, Rəşadət ayılır daha,  
Görüncə anasın, “Ay ana” deyir.  
Sevinib ağlayır, göydə Allaha,  
Şükür edir, anası, “Can”, ona deyir.

Eşidib səsini bu el oğlunun,  
Orada kimlər var, gözləri dolur.  
Salamat görüncə bu işin sonun,  
Sevinir dost-qohum, hamı şad olur.

Diləyib sağlığı biz Rəşadətə,  
Qayıdaq Ağdama, dönək cəbhəyə.  
Gələcək nəsilə, həm bu millətə,  
Mən yazım sonralar nə olmuş deyə.

Ötüşür aradan üç-dörd gün cəmi,  
Düşmənin həmləsi var bura yenə.  
Erməni tank ilə atdığı mərmi,  
Son qoyur bir neçə ərin ömrünə.

Sadiqi Ənvərdi şəhidin biri,  
Digəri Eldəniz, yüz nərə təndi.  
Bu igid oğlunun şəhid xəbəri,  
Matəmə bürüyüb bütün Daşkəndi.

Rəşadət Bərdədə xəstəxanada,  
Çarpışır yarası sağalmaq üçün.  
Bəd xəbər çatıbdı burda ona da,  
Ağlayır dostuna o için-için.

Şəhidin yeddinci anım günündə,  
Rəşadət izn alır baş həkimindən.  
O şəhid dostunun qəbri önündə,  
Ah çəkib ağlamaq keçir içindən.

Rəşadət bu igid, şəhid dostunun,  
Məzarı üstünə yaralı gedir.  
Dualar oxuyur ruhuna onun,  
Baş əyir qəbrinə, ehtiram edir.

Üzündə göz yaşı, dözüb bir təhər,  
Danışır, dillənir o aram-aram.  
Söz verir, “Son nəfəs gələnə qədər,  
Düşmənlə sənintək vuruşacağam.”

Adlayır o gündən bircə ay zaman,  
Rəşadət hələki tam sağalmayıb.

Tələsir cəbhəyə, tələsir yaman,  
Burada qalmağa səbri qalmayıb.

Eşidib taboru həmin ki yerdə,  
Həmin ki postdadır, Ağdamdadırlar.  
Həkimlər icazə verməsələr də,  
Tezliklə getməyə veribdir qərar.

Evdədir hələ ki, bu günlər kəndə,  
Bir qonaq gəlibdir Amerikadan.  
O zaman qırxbeşdə dava bitəndə,  
Qayıda bilməyib bu şəxs oradan.

Qohumlar, el-oba, bu kənd sevincdən,  
Bir məclis qurubdu indi burada.  
Xatirə olaraq o xoş məclisdən,  
Video çəkdirir Rəşadət orda.

O vaxtdan bir həftə zaman keçincə,  
Rəşadət qayıdır doğma tabora.  
Deyir ki, “Düşməni məhv eyləyincə,  
Bu tabor haraya, mən də ki, ora.”

Beləcə üç ay da tobor burada,  
Döyüşür əzmlə düşməyə qarşı.  
Gərəkdə qalmasın heç zaman yada,  
Bu ana vətənin bircə qarışı.

Adlayır noyabr, dekabr çatır,  
Aylartək dəyişir bəzi qərarlar.  
Komandır Əsədov bir əmr alır,  
Tezliklə Murova qayıtsın onlar.

Qayıdır Murova Bərdə taboru,  
Qayıdır döyüşə ən peşəkartək.  
Qazana biləcək tabor uğuru?!  
Ya nələr olacaq, gözləyək görək.



Kəlbəcər işğaldan qurtarsın deyə,  
Plan var ortada, “Meydançay” adda.<sup>1</sup>  
Tarixdə, yaddaşda çox qalsın deyə,  
Çox yazan olacaq bu döyüş haqda.

Yeni il gəlməyə qalmış iki gün,  
Başlayır bu döyüş, dekabr sonu.  
Qar ilə örtülüb hər tərəf bütün,  
Kəsməyir Murovun qarı, çovğunu.

Təpədən dırnağa silahlanaraq,  
Yetişmək olacaq bəs, Kəlbəcərə?  
Ümidlər çox böyük olsa da, ancaq,  
Bu hücum yanlıştır soyuğa görə.

Bu soyuq havada hücuma keçmək,  
Cəsarət istəyir hər bir əsgərdən.  
Çətindi yol-izi qar-buzdan seçmək,  
Yıxılır, gah batır əsgərlər hərdən.

Beşinci taborda altı bölük var,  
Hərəsi bir səmtə yol alacaqdır.  
Kəlbəcər uğrunda bilməyir onlar,  
Kim şəhid olacaq, kim qalacaqdır?

Bir aydan çox çəkən bu qanlı savaş,  
Çox igid ömrünü sona yetirdi.  
Kim isə qolunu, kim isə qardaş,  
Kim isə ayağın, başın itirdi.

---

<sup>1</sup> 1993-cü ilin dekabr ayının sonu, 1994-cü ilin yanvar, fevral aylarında Kəlbəcərin işğaldan azad olunması üçün aparılan hərbi əməliyyat.

Sərt soyuq işləyir iliyə, qana,  
Rəhm etmir burada heç kimə ruzgar.  
Güllədən, mərmidən ölən bir yana,  
Şaxtadan, soyuqdan donanlar da var.

İkinci bölükdə komandir Rizvan,<sup>1</sup>  
On səkkiz yanvarda yaralanıbdir.  
On doqquz yanvarda qardaşı olan,  
Qulam da şəhidlik bil, qazanıbdir.<sup>2</sup>

Bizim də qəhrəman, igid Rəşadət,  
Məhz həmin bölüyün bir əsgəridir.  
Döyüşür düşmənlə ürəklə əlbət,  
Dekabr sonundan üzü bəridir.

Bir gün də geridə qalmayıb hələ,  
Qeyrəti lap önə çəkibdir onu.  
Özündə yorğunluq hiss etsə belə,  
Rəşadət dilinə almayıb bunu.

Bunu da mütləqdir mən deyim gərək,  
Fərqlənir burada o çoxlarıyla.  
Öndədir Rəşadət rabitəçitək.  
Döyüşür həm də ki, avtomatıyla.

---

<sup>1</sup> Rizvan – 5-ci Bərdə taborunda 2-ci bölüyün komandiri Rizvan Qasımov.

<sup>2</sup> Qulam – 2-ci bölüyün minaatanı Qulam Qədirov.

İkinci aydır ki, gedir döyüşlər,  
Bir neçə kəndləri alıb ordumuz.  
Yaxında alına bilər Kəlbəcər,  
Düşməni çətinə salıb ordumuz.

Amma ki, bu gediş dəyişir tamam,  
Kəsilir o gündən uğurlu anlar.  
Uğursuz döyüşlər verməyir aram,  
Pozulur orada bütün planlar.

Kim qurub, kim edib deyildir bəlli,  
Bilinən odur ki, xəyanət olub.  
Nə zaman ordumuz gedib irəli,  
Xəyanət ən böyük bir alət olub.

Xəyanət bu idi, gərəkli anda,  
Arxadan hücumla olmayıb dəstək.  
Taborlar, bölüklər hərə bir yanda,  
Hədəfə düşüblər heyif ki, tək-tək.

Aradan ötsə də bu qədər zaman,  
O anlar, olanlar yadda qalıbdı.  
Tək elə Bərdənin bu taborundan,  
Səksəndən çox əsgər şəhid olubdu.

Bu səksən şəhidin biri Rəşadət,  
Onbiri fevralda son döyüş edib.  
Bu vətən yolunda ona nəhayət,  
Son olan bu döyüş Buzluğda gedib.<sup>1</sup>

---

<sup>1</sup> Buzluq – Kəlbəcər ərazisində 2390 metr hündürlükdə yerləşən dağ.

Bir neçə vaxtdı ki, elə burada,  
Bölküdən bir tağım mövqe tutubdu.  
Şaxtada dayanmaq çətin olsa da,  
Bu tağım mövqedə sayıq durubdu.

Ürəkdən bağlıdı hər biri yurda,  
Cürəti bu yurddan alıblar onlar.  
Bir nəfər komandir olmaqla burda,  
On altı döyüşçü olublar onlar.

Kəşfiyyat verdiyi xəbərə görə,  
Düşmənin qüvvəsi çoxdu yaxında.  
Tağımın durduğu elə bu yerə,  
Gələ də bilərlər onlar bir anda.

Gecəyə yaxındır, elə bu zaman,  
Anidən ətrafı sis-duman alır.  
Görünməz olubdu bu anda hər yan,  
Sis-duman tağımı təşvişə salır.

Dumanın olması gözlənməyirdi,  
Gəlir də hamıya sirr təki bu iş.  
Az öncə göydə ay gözə dəyirdi,  
Elə bil dumanı düşmən gətirmiş.

Elə ki, sis-duman çəkilir bir az,  
Düşmənin həmləsi başlayır o an.  
Arada məsafə elə çox olmaz,  
Atəşə tutublar sağdan, həm soldan.

O qədər gözlənməz başlayır döyüş,  
Bir anlıq hər əsgər olubdu çaş-baş.  
Gərəkdi yoluna tez düşsün bu iş,  
Gərəkdi qalmasın heç kimdə təlaş.

Komandır əmr edir dərhal bölüyə,  
Hər əsgər özünə tez mövqe tutsun.  
Çəkilə bilmərik, yol yox geriyyə,  
Geriyyə çıxışı hər kəs unutsun.

Döyüşə başlayır hamı bir anda,  
Zamanı çox daha itirmək olmaz.  
Gizlənilib, yerləşib düşmən hər yanda,  
Qüvvələr deyildir burada taraz.

Rəşadət tağımnda rabitəçidir,  
Həmdə ki, döyüşür bu an silahla.  
Dörd yanı əlinə düşmən keçirdir,  
İrəli can atır sağ-sol cinahla.

Tağımın düşdüyü bu məqam haqda,  
Çalışır tabora versin məlumat.  
Belə bir məqamda, belə bir vaxtda,  
Tutmayır dalğanı, susur aparat.

Başlayır ərazi hey daralmağa,  
Bu anda tağımnda şəhid də çoxdu.  
Əlavə hardansa kömək almağa,  
İşə bax, başqa cür imkan da yoxdu.

Dayanmır bircə an, vermir ara da,  
Yayınmaq olmayır “yağan” güllədən.  
Görünən odur ki, artıq burada,  
Çətindir çıxalar mühasirədən.

Düşmənin fikrindən hamı halıdır,  
Əlbətdə heç kimə deyildir bu sirr.  
Fərqi yox, kim ölüb, kim yaralıdır,  
Çalışır hamını götürsün əsir.

Əsirlik ağırdı ölümdən betər,  
Heç kimsə istəməz əsir düşməyə.  
Döyüşə-döyüşə lap sona qədər,  
Hazırdı burada hamı ölməyə.

Ümidi qalmayıb daha heç nəyə,  
Yarası ağırdı, sağ qala çətin.  
Düşməne əsir tək düşməsin deyə,  
Partladır özünü cəsur Ələddin.<sup>1</sup>

Var neçə yaralı, var neçə şəhid,  
Sağ qalan az qalıb bu an döyüşdən.  
Düşmənin özü də olubdu şahid,  
İgidlər çəkinmir burda ölümdən.

Dumanlı, qaranlıq bu qış gecəsi,  
Güllələr havada od, işıq saçır.  
Duyulur, düşmənin öndə neçəsi,  
Yaralı haldadı, arxaya qaçır.

---

<sup>1</sup> Ələddin – 5-ci taborun əsgəri Ələddin Ələkbərov.

O qədər çoxdu ki, bu azğın düşmən,  
Azalmır bir an da döyüş səsləri.  
Gülləyə tuş gələn düşmən tərəfdən,  
Gəlir də rusların söyüş səsləri.

Demək ki, burada ermənilərlə,  
Döyüşür işğalçı rus əsgərləri.  
Yoxsa ki, bu qədər aylar, illərlə,  
Döyüşə bilməzlər bizlə özləri.

Boşalan silahı doldurub yenə,  
Mövqedə inamla durur Rəşadət.  
Güllələr yağdırır azğın düşməne,  
Düşməni hücumda vurur Rəşadət.

Yaralı, şəhid var indi dörd yanda,  
Rəşadət qalıbdı al-qan içində.  
İstəyir taborla yenə bu anda,  
Əlaqə yaratsın rabitəsində.

Bu anda düşmənin onu izləyən,  
Bir atəş açılır snayperindən.  
Efirə çıxmağa cəhd eyləyərkən,  
Vurulur Rəşadət düz ürəyindən.

Bu həyat vermişdi ona sevgiyi,  
Heyf ki, tükəndi ona bu həyat.  
Canından, qanından lap çox sevdiyi,  
Torpağın üstünə yıxılır heyhat!

Döyüşən qalmayıb artıq tağımda,  
Gəlməyir səsləri, susub silahlar.  
Bu vətən uğrunda, torpaq uğrunda,  
Şəhidlik qazanıb bütün uşaqlar.

Gecədir, olubdur saat indi bir,  
Dayanır döyüş tam, atışma kəsir.  
Salamat qalıbdı təkcə “komandır”,  
Onu da düşmənlər götürür “əsir”.<sup>1</sup>

Arxada qoysaq da vaxtı, vədəni,  
Bu itki yaddaşdan itmir, silinmir.  
O on beş igidin cansız bədəni,  
Harada qalıbdı, yeri bilinmir.

Məzarı olmayan bu igidlərin,  
Adları yaşayır hey dilimizdə.  
Yurd üçün can verən Rəşadətlərin,  
Yeri var hər zaman bu qəlbimizdə.

*Yeni Daşkənd, (27–31).08.2023*

---

<sup>1</sup> Son döyüşdən bir ay öncə tabora göndərilmiş, komandirlik bacarığı olmayan, “Baba” ləqəbli, sağ qalması təəccüblü olan, əslən İranlı Məhəmmədəli Əmir İbrahimi nəzərdə tutulur. Bir müddət sonra həmin İranlı ermənilər tərəfindən sərbəst buraxılmışdır.



**YENİ DAŞKƏND  
ŞƏHİDLƏRİ POEZİYADA**

**Sərraf Şiruyə**  
*Azərbaycan Yazıçılar Birliyinin və*  
*Azərbaycan Jurnalistlər Birliyinin üzvü*  
*“Qızıl Qələm”, “Məmməd Araz” və*  
*“H.B.Zərdabi” mükafatları laureatı*

## **BU ELDƏN ŞƏHİD GEDİB**

Bu eldən şəhid gedib,  
Hər biri bir nər idi.  
Bu eldən şəhid gedib,  
Hər biri bir ər idi.

Bu eldən igid gedib,  
Cəmi igidlər gözü.  
Babası Qasım kişi  
Düşməyə sərtlik üzü.

Ziyafəti görənlər,  
Budur Beyrək dedilər.  
Vuruşunu görənlər,  
Əgrək, Səgrək dedilər.

Eldən Eldəniz gedib,  
Dəli hünər Qantural.  
Dağ kəlini boğduğu,  
Həqiqətmiş bu xəyal.

Bu eldən Cəfər gedib,  
Düşməyə qanlı bıçaq.  
Vətənə, xalqa bağlı,  
Həm kamallı, həm qoçaq.

Bu eldən Mehdi gedib,  
Cəsür, qorxmaz, yenilməz.  
Babası Hacı Rəhim tək  
Yüz düşməyə əyilməz.

Bu eldən Ziya gedib.  
Dəli Domrul hünərdə.  
Əzrayılla güləşib,  
Yerdə, göydə, səngərdə.

Bu eldən Qulam gedib,  
Aruz oğlu Basat xan.  
Gündə üç adam yeyən,  
Təpəgözdən alıb qan.

Şir Şəmsəddin ürəkli,  
Firudin gedib əldən.  
Basat, Bəkil ürəkli,  
Firudin gedib əldən.

Eldən Rəşadət gedib,  
Hünər, qeyrət rəmzidir.  
Eldən Rəşadət gedib,  
Bir cəsərət rəmzidir.

Elçinin yerişinə,  
Dəli vuran dedilər.  
Meydana girişinə,  
Salur Qazan dedilər.

Məhərrəm gedib eldən,  
Qəlbi bəbir, ürəkli.  
Məhərrəm gedib eldən,  
Zəfər, hünər diləkli.

Rəsul gedibdir eldən,  
Arzuları tər qönçə,  
Olmayıbdı imkanı,  
Sevgi sözü dilində.

Vətəndən qəbirləri,  
Qərrib düşən igidlər.  
Rəşid ilə düşmənin  
Bağrın dələn igidlər.

Gedibdir Ələsgər tək,  
Bizə şöhrət, şan eylər.  
Kəlbəcər həsrətiylə,  
Kəlbəcərdə qan eylər.

Bilinmədi, nə oldu  
Daşqın düşdü daşqına.  
Bir çəkilməz dərd oldu,  
Vətəmindən qaçqına.

Elşən də Daşqın yollu,  
Elşən də bəd taleli,  
Yas donuna büründü,  
Qaçqın oldu bir elli.

## ŞƏHİD QƏBİRLƏRİ

Al-əlvan çiçəklər, qırmızı lentlər,  
Burda bəzəyibdi cansız daşları.  
Burda cərgələnib ərgən igidlər,  
Yatır bu millətin qan qardaşları.

Hər məzar, başdaşı bir ünvan verir,  
Hər mərmər başdaşı alboma dönüb.  
Baxıram, baxıram yaram qan verir,  
Bir gör neçə-neçə ocaqlar sönüb.

Dağ boyda qüdrəti olan igidlər,  
Necə də sığışıb bir dar məzara.  
Hünəri tarixdə qalan igidlər,  
Yetməyib bu günkü xoş arzulara.

Hər elin-obanın məzaristanı,  
Şəhid qəbirlərlə məbədlənibdi.  
Neçə anaların ümid-gümanı,  
Üz çevirib bu məbədə gəlibdi.

Bax bu da bir elin məzaristanı,  
Bu da cərgələnən igid şəhidlər.  
Mən deyim onları sən bir-bir tanı,  
Gör nələr söyləmir bu xatirələr.

Qayıtdı Yasifin nişan üzüyü,  
Bağlı boxçadadı o vaxtdan bəri.  
Bax budur, bax budur dərdin böyüyü,  
O vaxtdan qurumur ana gözləri.

Şəhid cərgəsinin başında durub,  
Od içində qalan polis Ziyafət.  
Görən hansı qızdı boynunu burub,  
Hansı bir ürəkdə susdu məhəbbət.

Aylar illər keçir, bu müşgül sual,  
Bir düyünə dönüb açılmır hələ.  
Bəlkə açılsaydı bu şirin xəyal,  
Təsəlli olardı böyük bir elə.

Bu da ellər oğlu nər Eldənizdi,  
Arşın oğlu dirək soy kökündəndir.  
Dağ kəlini yıxan ər Eldənizdi,  
Polad ürək, bilək soy-kökündəndir.

Taleyi qaralı kapitan Cəfər,  
Qaldı tarixlərdə adın, hünərin.  
Olmadı nə anan, nə atan, Cəfər,  
Can deyib ağladı səni ellərin.

Qar-boranda qalan yaralı Ziya,  
Ellər söhbət açır cəsarətindən.  
Cəsəti elindən aralı Ziya,  
Atan da köç etdi bu həsrətindən.

Ay böyük amallı «balaca» Qulam,  
Neçə tanklar yıxdı qrantamyotun.  
Adın çəkildikcə el deyir: – Balam,  
Oyanın, təzədən nişangah tutun.

Bax bu da Firudin – qələm-qaş oğlan,  
Vətənə canını qurban eylədi.  
Döşünə sıxdığı avtomatıyla,  
Düşmənin bağrını al-qan eylədi.

Bu da nur çöhrəli Elçinin qəbri,  
Budur görüşünə gəlib bir gəlin.  
Necə böyük imiş qəzanın cəbri,  
Ayırdı sevgidən sevginin əlin.

İki məzar yeri boş qalıb burda,  
Kaş güman gülləri ləçəklənəydi.  
Müjdəçi gələydi bir gün bu yurda,  
Hicranlı könüllər çiçəklənəydi.

İtgin Rəşadət, itgin Mehdimiz,  
Qayıdıb gələydi doğma vətənə.  
Tanrıya xoş gələ kaşki əhdimiz,  
Şükürlər edəydik biz dönə-dönə.

Bu da Məhərrəmin bəzənmiş qəbri,  
Oğul, qız əliylə bəzədilibdi.  
Bu dərdə dözmədi atanın səbri,  
Axirət evinə o da gəlibdi.

Bax bu da Rəsul, bu da son şəhid,  
Bu da on ikinci, sayımın sonu.  
Cəsus əməlləri vurdu bir kilid,  
Metroda partlayış apardı onu.

Yenə bir-bir baxıb vidalaşırım,  
Ziyarət edirəm bu qəbirləri.  
Qəlbi dərqli-dərqli uzaqlaşırım,  
Hələ gəzməliyəm neçə elləri.

Bu da qaçqın düşən Göyçə Daşkəndi,  
Bakı şəhərindən başqa on səkkiz,  
Rayonlar bölübdü həməm bu kəndi,  
İndi hansı yana üz çevirək biz?

Hansının qəbrini harda axtaraq?  
Fəxri xiyabanda, ya bölgələrdə...  
Hansı qəbristandan biz tutaq soraq,  
Yox, yox onlar deyil yad ölkələrdə.

Bu vətən uğrunda şəhid olublar,  
Vətənə şöhrətli qəbirləri də.  
Hər biri yenilməz igid olublar,  
Tarixə yazılıb hünərləri də.

Fəxri xiyabanda Tofiq uyuyub,  
Soyadı Qocaman, Əsədخان oğlu.  
Yaddaşlarda böyük bir hikmət qoyub,  
Vətən ilə şərik ürək, can oğlu.

Abbası Samuxda ziyarət etdik,  
Abbas Talib oğlu – babası Qasım.  
Bir hünər dalınca yol alıb getdik,  
İgid babasına çəkmiş Abbasım.



Göyçənin ikinci qaçqınlığında,  
Hünərlər göstərmiş Məşədi Qasım.  
Ağdamın Əsgəran yaxınlığında,  
Düşməndən çox qırmış Məşədi Qasım.

Bakının Şəhidlər xiyabanında,  
Uyuyub Nurəddin Əmirxan oğlu.  
Göyçə həsrətini hər an canında,  
Yaşadıb kamalda pir insan oğlu.

Arzusu, istəyi bağlı bir boxça,  
Sevgisi qönçəkən açmamış solub.  
Vətənə sevgisi hər şeydən uca,  
Vətən uğrunda da o, şəhid olub.

Nəbiylə Quşçuda görüşürük biz,  
Qəbir hər tərəfdən bürünüb gülə.  
Bu məzar daşıyla öpüşürük biz,  
Baxışlar bizləri tutubdu dilə.

Bax Nəbi Zeynalov yazılıb daşa,  
Atası Surxay da köçüb dünyadan.  
Burda ata, oğul verib baş-başa,  
Sanki, dərs götürür oğul atadan.

Göyçənin ikinci qaçqınlığında,  
Şəhidliyə yetib gör neçə nəfər.  
Zamanın o vaxtkı çaşqınlığında,  
Nələr eyləməyib erməni kafər.

Bəlinə bağlanıb qaynar samovar,  
Belə şəhid olub bax, Aşıq Nəcəf.  
Diri-diri basdırılıb uşaqlar,  
Beş oğul ölümə qoyulub hədəf.

Şəmsəddin, Şəmistan, Mikayıl, Aslan,  
Beşinci sonbeşik, körpə İsmayıl.  
Söylənir bu sitəm hər zaman, hər an,  
Eşit bu zülümü müsəlman, ayıl!

Beş oğul anası olan Gülüstan,  
Bir də iki gəlin intihar etdi.  
Belə etməliydi qeyrəti olan,  
Onlar şəhidliyə bax belə yetdi...

Selikovun başın kəsən Hacı Rəhim,  
Oğlu Əsədullah, kəndlisi Muxtar.  
Şəhid olub, tükənibdi hünərim,  
Hələ də çəkirik belə qəm-qübar.

Ölkədə elə bir el-oba yoxdur,  
Orda şəhid qəbri olmaya, Allah!  
Sənin hər qüdrətin, kərəmin çoxdur,  
Elə et tər güllər solmaya, Allah!

## DÖNÜB İGİDLƏR

*Kəndimizin şəhidlərinə və itkinlərinə*

El yığılıb səcdəsinə gəlibdi,  
Dinə bilmir, daşa dönüb igidlər.  
Dünən sevinciydi, bu gün gözlərdə,  
Qurumayan yaşa dönüb igidlər.

Bu sitəmi tarix, zaman deyəcək,  
Bu hünərlə el özünü öyəcək.  
Elə sanırıq ki, yenə gələcək,  
Bir köçəri quşa dönüb igidlər.

Ziyafətim ildırım tək çaxardı,  
Qulam baxışından alov yağardı.  
Eldəniz, Məhərrəm dağlar yıxardı,  
Bir xəyala, huşa dönüb igidlər.

Yasif, Firuddinə, Ziya, Mehdiyə  
Ağlarıq Elçinə nər deyə-deyə.  
Rəşadət hünəri yetdi mərdliyə,  
Qoşa gedib, qoşa dönüb igidlər.

Yaddan çıxmayıbsız, ay Rəşid, Cəfər,  
Qəzaydı siz gedən o ağır səfər.  
Sərraf Şiruyəyəm, qəlbimdə qəhər,  
Sanıram keçmişə dönüb igidlər.

## SİZƏ LAYLAY ÇƏKƏMMİRƏM

Qönçə-qönçə solanlarım,  
Sizə laylay çəkəmmirəm.  
Kəfəni qan olanlarım,  
Sizə laylay çəkəmmirəm,  
Siz yoxsunuz deyəmmirəm.

Qan qundaqlı qardaşlarım,  
Həmdəmlərim, sirdaşlarım.  
Ey təsəlli başdaşlarım,  
Sizə laylay çəkəmmirəm,  
Siz yoxsunuz deyəmmirəm.

Oğul gəzən gözlərə bax,  
Bükülüb bel, solub dodaq,  
Ey nur səpib sönən çıraq,  
Sizə laylay çəkəmmirəm,  
Siz yoxsunuz deyəmmirəm.

Bəy xonçası görməyənlər,  
Sevgi saçı hörməyənlər,  
Bağ becərib dərməyənlər,  
Sizə laylay çəkəmmirəm,  
Siz yoxsunuz deyəmmirəm.

Ey Yasifim, Ziyafətim,  
Məhərrəmənim güc-qüdrətim,  
Firudinim, Rəşadətim,  
Sizə laylay çəkəmmirəm,  
Siz yoxsunuz deyəmmirəm.

Eldənizim bir pırhünər,  
Qulam, Elçin ər oğlu, ər!  
Mehdi, Ziya, Rəsul, Cəfər,  
Sizə laylay çəkəmmirəm,  
Siz yoxsunuz deyəmmirəm.

Üzü gülüb olmasın şən,  
Nakam qoydu sizi düşmən,  
Qaçqın Daşqın, Rəşad, Elşən,  
Sizə laylay çəkəmmirəm,  
Siz yoxsunuz deyəmmirəm.

Tükənməzdi ah-ünlərim,  
Yada düşüb sürgünlərim,  
Qəriblərim, itkinlərim,  
Sizə laylay çəkəmmirəm,  
Siz yoxsunuz deyəmmirəm.

**Aqşin Hacızadə**  
*Qarabağ müharibəsi veteranı,  
Ziyafət Balyev adına Yeni Daşkənd  
kənd folklor evinin bədii rəhbəri, şair*

## **VƏDƏSİZ**

*Kəndimizin şəhidləri və itkinlərinə*

Nə sirdir, İlahi yaratdığını  
Talayır, dağdır, çapır vədəsiz.  
Tor qurur insanın ömür yoluna,  
Ölüm kəməndini atır vədəsiz.

Budur məzarıstan, budur məzarlar,  
Tarixdi bu şəhid, igid oğullar.  
Bir kam almamışdı dünyadan bunlar,  
Torpağın qatına batır vədəsiz.

Ziyafət Yasıflə düşünür burda,  
Ziyanın məzarı hardadı, harda?  
Rəşadət Mehdiylə qalıbdı darda,  
Zaman qollarını çatır vədəsiz.

Firudin Qulamla bax, qoşa durub,  
Eldəniz Elçinlə baş-başa durub,  
Cəfər əcəl ilə yarışa durub,  
Nakamdı, torpaqda yatır vədəsiz.

Məhərrəm olubdu dillər əzbəri,  
Nə məsumdu bu ərlərin nəzəri.  
Solubdu Rəsulun qönçə gülləri,  
Ölüm yaxşıları tapır vədəsiz.

24.04.1995

## ON ALTI ŞƏHİDİN ALTISI YAŞID

*Poema Birinci Qarabağ müharibəsində qəhrəmancasına  
həlak olan on altı Yeni Daşkəndli ərərimizin əbədi ruhuna  
həsr olunmuşdur. Bu on altı şəhidin altısı bir sinifdə  
oxumuş həmyaşıdlar idi. Ruhları şad olsun.*

Vətəndi bu yurdun hər bir qarışı,  
Vətəndi bu yurdun adi daşı da.  
Bu vətən deyilən hər kiçik daşı,  
Gərəkdir qorusun vətəndaşı da.

Ayırsan yaşamaz başı bədəndən,  
Baş nəyə gərəkdir bədən yoxdusa?  
Vətən də belədir, gərək biləsən,  
Heç nədir bu millət vətən yoxdusa.

Savaşlar olubdu yüz illər öncə,  
Tarixə düşübdü qurbanlarıyla.  
Vaxt, zaman dəyişib, ötüb beləcə,  
Vətən qorunubdu oğullarıyla.

Vətəni canından çox əziz sanıb,  
Nə qədər igidlər, ərlər, ərənlər.  
Əbədi, ölümsüz ömür qazanıb,  
Özünü vətənə qurban edənlər.

Kiçik bir kəndidir Daşkənd yurdumun,<sup>1</sup>  
Bu məkan olubdur dillər əzbəri.  
Adını ucaldıb Milli Ordunun,  
On altı şəhidi, çoxlu ərləri.

Özümə borc bilib, çox ehtiramla  
Bu şəhid ərləri yad edim dedim.  
Götürüb qələmi təblə, ilhamla,  
Anaraq, ruhların şad edim dedim.

On altı şəhidin altısı yaşdı,  
Oxumuş idilər eyni sinifdə.  
Bu altı qəhrəman, bu altı şəhid,  
On ili bir olmuş hər gün, hər həftə.

Atası, babası olub qəhrəman,  
Qəhrəman olmaqmış onun da andı.  
Drambon kəndində döyüşən zaman,<sup>2</sup>  
İlk şəhid adını Yasif qazandı.<sup>3</sup>

---

<sup>1</sup> Bərdə rayonunun Yeni Daşkənd kəndi nəzərdə tutulur.

<sup>2</sup> Drambon – Ağdərə rayonunda kənd (indiki: Heyvalı).

<sup>3</sup> Yasif Fəzi oğlu Kərimov (1973–1992) – şəhid.



Çiyində rabitə qurğusu ilə,  
Döyüşə lap öndə gedirmiş Mehdi.  
Qələbə ümidi, arzusu ilə,  
Qorxu nə, ölüm nə bilmirmiş Mehdi.<sup>1</sup>

Yaraşib ömrünə Rəşadət adı,<sup>2</sup>  
Hər adam yaraşmır qoyulan ada.  
Rəşadət cəbhədən aralanmadı,  
Başından, çiyindən yaralansa da.

Son döyüş anları çox qanlı olub,  
Ziyanın Kəlbəcər döyüşlərində.<sup>3</sup>  
Məzarsız ruhu da o vaxtdan qalıb,  
Murovun əlçatmaz zirvələrində.

Səngərdən səngərə od saça-saça,  
Düşməne döyüşdə verməyib aman.  
Olsa da Qulamım boyca balaca,<sup>4</sup>  
Adına deyiblər “Milli Qəhrəman”.

Orduda çoxundan ucaydı boyu,  
Hey önə qaçardı hər vaxt, hər vədə.  
Yenicə olmuşdu Elçinin toyu,<sup>5</sup>  
Şəhidlik qazandı o, Ağdərədə.

---

<sup>1</sup> Mehdi Əmirxan oğlu Məhərrəmov (1973–1993) – itkin, şəhid.

<sup>2</sup> Rəşadət Əli oğlu Piriyev (1973–1994) – itkin, şəhid.

<sup>3</sup> Ziya Elmar oğlu Quliyev (1973–1993) – itkin, şəhid.

<sup>4</sup> Qulam Əkbər oğlu Qədirov (1972–1994) – şəhid.

<sup>5</sup> Elçin Əlif oğlu Hüseynov (1973–1994) – şəhid.

Beləcə bu altı yaşd igidlər,  
Son nəfəs gəlincə vətən dedilər.  
Düşmənlə döyüşdə göstərib hünər,  
Canların vətənə qurban etdilər.

İndisə söz açım səkkiz şəhiddən,  
Səkkizin biriydi polis Ziyafət.  
Təltif olunmuşdu Ulu öndərdən,  
Medalla, ölmündən az sonra fəqət.<sup>1</sup>

Artilleriya rəisi vəzifəsiylə,  
Səngərdə olmuşdu hər axşam, səhər.  
Düşmənin gülləsi, ya mərmisiylə,  
Qorxmamış bir an da kapitan Cəfər.<sup>2</sup>

İgidlər, ərənlər yaranır tək-tək,  
Hünərlə, qeyrətlə düşürlər dilə.  
Bu gün də, sabah da öyünmək görək,  
Bu yurdun ər oğlu Firudin ilə.<sup>3</sup>

Eldəniz hamını salıb təşvişə,<sup>4</sup>  
Ən ağır döyüşə özün yetirib.  
İlk dəfə baltayla girib döyüşə,  
Önündə üç düşmən girov gətirib.

---

<sup>1</sup> Ziyafət Qurban oğlu Balıyev (1965–1992) – şəhid, ölümündən sonra “Hərbi xidmətlərə görə” medalı ilə təltif olunmuşdur.

<sup>2</sup> Cəfər İ sax oğlu Cəmilov (1958–1993) – şəhid.

<sup>3</sup> Firudin Əli oğlu Həsənov (1969–1994) – şəhid.

<sup>4</sup> Eldəniz Dəmir oğlu Nəzərov (1970–1993) – şəhid.

Ölümlə üz-üzə gəlib hər anda,  
Neçə döyüslərdən keçdi Məhərrəm.  
Vətənin parçası olan Ağdamda,  
Şəhidlik məqamın seçdi Məhərrəm.<sup>1</sup>

Oxumaq, elm almaq arzusu vardı,  
Bütün arzuları vaxtsız da soldu.  
Erməni terrorçu, vəhşi barbardi,  
Rəsul da terrorun qurbanı oldu.<sup>2</sup>

O gecə qalmışdı hamı təşvişdə,  
Yağılar şəhərə qəfil doldular.  
Xocalı zülmündə, Rəşid döyüşdə,<sup>3</sup>  
Ata da, ana da şəhid oldular.

Öz doğma elindən qaçqın olanda,  
Könüllü getmişdi cəbhəyə onlar.  
Şəhidlik qazandı vətən yolunda,  
Həm Elşən,<sup>4</sup> həm Daşqın əmioğlular.<sup>5</sup>

---

<sup>1</sup> Məhərrəm Ənvər oğlu Əliyev (1965–1995) – şəhid.

<sup>2</sup> Rəsul Niftalı oğlu İlyasov (1975–1995) – metro partlayışında həlak olub.

<sup>3</sup> Rəşid Hüseyn oğlu Hüseynov (1962–1992) – Xocalı şəhidi.

<sup>4</sup> Elşən Şura oğlu Əliyev (1974–1997) – şəhid, Yeni Daşkənddə məskunlaşan Ağdərəli məcburi köçkün.

<sup>5</sup> Daşqın Bəşir oğlu Əliyev (1975–1997) – şəhid, Yeni Daşkənddə məskunlaşan Ağdərəli məcburi köçkün.

Hövəslə başlarkən müəllimliyə,  
İşgaldə qalmışdı evi, ocağı.  
Ələsgər yollandı lap ön cəbhəyə,<sup>1</sup>  
Qorumaq gərəkdi yurdu, torpağı.

Beləcə bu ərlər, bax bu oğullar,  
Dedilər torpağa, hər daşa vətən.  
Bu gün də oyanıb deyirlər onlar,  
Biz şəhid olduq ki, sən yaşa vətən!  
Sən yaşa Vətən!

*15.02.2018*

---

<sup>1</sup> Ələsgər Fərrux oğlu Şükürov (1965–1994) – şəhid, Yeni Daşkənddə məskunlaşan Kəlbəcərli məcburi köçkün.

**ŞƏHİD  
RƏŞADƏT PİRİYEVİN  
ATA VƏ ANA TƏRƏF  
ŞƏCƏRƏSİ**

## PİRİLƏR NƏSLİ

Göyçə mahalının Daşkənd kəndində yaşayan tayfalar-dan biri də Pirilər nəslı olmuşdur. Təxminən 2005-ci ildən başlayaraq Daşkənd və Yeni Daşkənd kəndində yaşayan nəsilər haqqında araşdırmalar aparır, ağsaqqallardan qeyd-lər götürür, onları sxematik tərtib edərək müxtəlif kitab-larda çap etdirmişəm. Pirilər nəslı haqqında məlumatları əsasən Cavad və İlham Bayramquliyev qardaşlarından əldə etmişəm. Onlar da yazdıqlarını rəhmətliklər Murtuz Bay-ramquliyev və Ramazan Piriyevdən soruşub öyrəndiklərini söylədilər.

Deyilənlərdən belə məlum olur ki, Pirinin Kərbəlayi Mustafa, Bayraməli və Bayramqulu adlı üç oğlu olub.

– Pirinin böyük oğlu Kərbəlayi Mustafanın Cəmil, Bəsti, Məhəmməd və Əli;

– Pirinin ortancıl oğlu Bayraməlinin Kərim, Qoca, İsmayıl və bir qızı (qızın adını xatırlayan yoxdur. Ona sa-dəcə “Bayraməli qızı” deyirmişlər);

– Pirinin kiçik oğlu Bayramqulunun isə Xəlil, Əbil, Mehdi, Xanım, Qızıyətər və Gülgəz adında övladları olmuşdur.

Biz yazılı mənbələrə də istinad edərək Pirilər nəslı haq-qında daha dəqiq informasiya vermək məqsədilə Nazir Əh-mədlinin 2017-ci ildə çap etdirdiyi “Göyçə mahalının kameral təsviri” (1831-ci və 1842-ci illər) kitabına baxsaq da nəsil haqqında heç bir məlumat tapa bilmədik. Həmin müəllifin 2021-ci ildə çap etdirdiyi “İrəvan əyalətinin kameral təsviri” (IV cild) kitabına da baxmağı vacib bildik. Kitabın Daşkənd kəndinə aid hissəsində Pirilər nəslı ilə

bağlı iki yerdə məlumata rast gəlinir. Kitabın 362-ci səhifəsində 1859-cu ilə aid kameral siyahıda yazılır:

*15.Piri Mustafa oğlu 50 y;*

*oğlanları: Mustafa 30 y; onun oğlu Cəmil 2 y;*

*Bayraməli 20 y; Bayramqulu 15 y (5/3).*

Buradan bu günə qədər bizə məlum olmayan bir neçə fakt aydın olur. Belə ki, siyahıya görə 1809-cu il təvəllüdlü Pirinin atasının adı Mustafa olub. Əsasən baba vəfat edəndən sonra onun adının nəvəyə qoyulmasından o da məlum olur ki, baba olan Mustafa 1829-cu ilə qədər vəfat edibmiş. 1829-cu ildə doğulan nəvə Mustafanın (Kərbəlayi Mustafa) 1857-ci ildə doğulan Cəmil adında oğlu da var. Pirinin digər oğlanları olan Bayraməli 1839-cu ildə, Bayramqulu isə 1844-cü ildə anadan olublar. 1859-cu ilin məlumatına görə bu ailədə 5 kişi, 3 qadın olub.

Siyahıyaalma zamanı təkrəqəmli ailə nömrəsindən (15) o da məlum olur ki, bu ailə 1859-cu ildən əvvəlki 1852-ci il kameralında qeydə alınmayıb. Belə çıxır ki, ailə 1852–1859-cu illər aralığında kənddə məskunlaşılıblar. Bəzən olur ki, kameral təsvirlərdə katibin səhvindən unudulub yazılmayan ailələr olur. Belə səhvlərin sayı isə yox dərəcəsinə dədir.

Həmin kitabın 367-ci səhifəsində əvvəlki siyahıyaalmandan 14 il sonra aparılan 1873-cü ilə aid kameral siyahıda isə belə yazılır:

*17.15.Mustafa Piri oğlu 44 y;*

*oğlanları: Cəlil 18 y; Mə(hə)mməd 5 y;*

*qardaşları: Bayraməli 34 y; Bayramqulu 29 y (5/7).*

Buradan da nəsil haqqında bir neçə fakt aydın olur. Belə ki, yazılanlara görə artıq Piri vəfat edibdir. Məntiqlə o, 1859–1873-cü illər aralığında vəfat etmiş olur. Sual oluna

bilər ki, bəlkə harasa köç edibdir? Bu, inandırıcı deyil. Çünki ailənin digər üzvləri Daşkənddə yaşayır, hətta ailə bir az da çoxalıb. 1873-cü ilin məlumatına görə ailədə 5 kişi, 7 qadın var. Göyçə mahalında aparılan kameraların heç birində qadınlar qeydə alınmadığından onların yalnız sayı haqqında fikir söyləmək mümkündür. Bu ailə üçün bu dəfəki kameral təsvirə və qadınların say artımına görə deyə bilərik ki, artıq Bayraməli və Bayramqulu da ailəlidirlər. Hətta onların qız övladlarının da olmasını tam əminliklə söyləmək olar.

Əvvəldə qeyd etmişdik ki, 1829-cu ildə doğulan nəvə Mustafanın (Kərbəlayi Mustafa) 1857-ci ildə doğulan Cəmil adında oğlu var. İndi isə onun 1868-ci ildə doğulan Məhəmməd adlı daha bir oğlu da var. Ancaq burada bir yanlışlıq var və ona aydınlıq gətirilməsini vacib hesab edirik. 1859-cu ilə aid siyahıda Cəmilin 1857-ci ildə, 1873-cü ilə aid siyahıda isə Cəlilin 1855-ci ildə doğulduğunu görürük. Əvvəlki siyahıda Cəmil adı doğru, təvəllüd isə 2 il əksik yazılıbdır. Cəmil adı günümüzdə qədər soyad şəklində gəlib çatdığından buna əminik. Sonrakı siyahıda olan Cəlil adını isə katibin bir hərif (m→l) səhv etdiyini düşünürük. Çünki, Cəlil adında Kərbəlayi Mustafanın övladının olduğunu bilən yoxdur. Burada digər versiyaları da mülahizə etmək olardı. Lakin, bunların doğruluq faizi çox aşağı olduğundan lüzum görmürük.

Yuxarıda yazdıqlarımızdan kameral təsvirlərin əhəmiyyəti çox aydın görünür. Rusiya imperiyası dövründə tərtib olunmuş və tədqiqatçı-alim Nazir Əhmədlinin elmi dövriyyəyə daxil etdiyi kameral təsvirlər bu cür şəcərələrin araşdırılmasında çox əhəmiyyətlidir.



Pirilər nəslinin üzvləri yaşadıkları ata-baba yurdlarından 1905-ci, 1919-cu, 1953-cü və 1988-ci ildə olmaqla dörd dəfə deportasiya olunublar. Onlar əsasən Bərdə rayonunun Yeni Daşkənd kəndində, Bakı şəhərində və az sayda respublikanın digər yaşayış məntəqələrində məskunlaşıblar.

Bu nəsiləndən İkinci Dünya müharibəsində, Əfqanıstan müharibəsində, Qarabağ müharibəsində iştirak edənlər olmuş, öz nümunəvi xidmətləri ilə fərqlənmişlər.


Kərbəlayi Mustafanın nəvəsi Mustafayev Hüseynqulu Cəmil oğlu, Bayraməlinin nəvələri Piriyev Məhərrəm Kərim oğlu, Piriyev Əsgər Kərim oğlu, Piriyev Mikayıl Qoca oğlu, Bayramqulunun nəvələri Piriyev Tapdıq Əbil oğlu, Piriyev Əli Əbil oğlu İkinci Dünya müharibəsində iştirak etmiş, veteran kimi doğulduqları Göyçə mahalının Daşkənd kəndinə qayıtmışlar.


Əfqanıstan müharibəsində Mehdinin nəvəsi Piriyev Şaban Yaqub oğlu, Əbilin nəticəsi Piriyev Qabil Qardaşxan oğlu iştirak etmiş, orden və medallarla təltif olunaraq doğulduqları Bərdə rayonunun Yeni Daşkənd kəndinə qayıtmışlar.


Qarabağ müharibəsində isə Pirilər nəslinin onlarla üzvü iştirak edərək Azərbaycanın ərazi bütövlüyü uğrunda döyüşlərdə fədakarlıq göstərmişlər. Onlardan Hüseynqulunun nəvəsi Cəmilov Cəfər İsaq oğlu (1958–1993), Əbilin nəvəsi Piriyev Rəşadət Əli oğlu (1973–1994) və Əbilin nəticəsi Həsənov Firudin Əli oğlu (1969–1994) şəhidlik zirvəsinə ucalmışdır.


**Araz Yaquboğlu**  
*tədqiqatçı-jurnalist*


# PİRİLƏR



























# KƏRİMLƏR





## ƏDƏBİYYAT

1. Süleyman Osmanov. Dərdini bağırmaq istəyən adam. “Azadlıq” qəzeti, 13 may 1995-ci il, səh. 3
2. Qədir Aslan. Göyçə şəhidləri. Bakı, Işıq, 1997. səh. 192–193. // <http://web2.anl.az:81/read/page.php?bibid=26796&pno=98>
3. Mir Cəfər. Bərdə şəhidləri. Bakı, Sabah, 2005. səh. 253. // <http://web2.anl.az:81/read/page.php?bibid=8495&pno=127>
4. Səyyad Şairov. Yaralı Göyçə. Bakı, Nurlan, 2006. səh. 50–53
5. Qocaman Qocamanov. Göyçə mahalında, Daşkənd elində. Bakı, Nurlan, 2007. səh. 23.
6. Azərbaycan Respublikası Xatirə Kitabı, XII cild, O, Ö, P, R. Respublika Xatirə Kitabı Redaksiyası, Bakı, 2012. səh. 208.
7. Ruslan Xəlil. Azərbaycan rabitəsinin qurucuları və davamçıları. 17 avqust, 2012 // <http://simsar.az/news/a-24478.html>
8. Əkbər Mirzəzadə. Beşinci Bərdə taboru. (I kitab). Bakı, MTR Group, 2012. səh. 251–252
9. Araz Yaquboğlu. Daşkənddən Yeni Daşkəndə. Bakı, Elm və təhsil, 2023. səh. 265
10. Vikipediya, azad ensiklopediya // [https://az.wikipedia.org/wiki/Rəşadət\\_Piriyev](https://az.wikipedia.org/wiki/Rəşadət_Piriyev)
11. YouTube kanalı // [https://www.youtube.com/watch?v=ZXgx6\\_kuuPE&t=801s](https://www.youtube.com/watch?v=ZXgx6_kuuPE&t=801s)

## MÜNDƏRİCAT

Tərtibçidən.....3

### **Şəhid Rəşadət Piriyev haqqında yazılanlar**

Yanşağa qəfil duman gəldi .....	6
Murovda şəhid oldu .....	9
Piriyev Rəşadət Əli oğlu .....	11
Rəşadət Əli oğlu Piriyev .....	14
Piriyev Rəşadət Əli oğlu .....	15
Rəşadət Piriyev .....	16
Piriyev Rəşadət Əli oğlu .....	17
Piriyev Rəşadət Əli oğlu .....	19
“Şəhidlər” sənədli filmi.....	20
“Əsgər” verilişi .....	31

### **Şəhid Rəşadət Piriyev xatirələrində**

Yenilməz qəhrəman (Gəray Əsədov).....	36
Şərəfli bir ömür (Cəlil İbrahimov).....	45
Həkimə dedi ki, qayıtmıram (M. Məmmədov) .....	47
Rəşadətli əsgər (İnqilab Naibov) .....	48
O, mərd və cəsarətli oğlan idi (Rizvan Qasimov) .....	51
Çadır od tutub yanırdı (Yusif İsmayılov).....	56
Yadigar bıçaq (Şahsuvar Əliyev).....	58
Rəşadət cəsur döyüşçü idi (Camal Canbaxışov) .....	60
İdmançılara xas görkəmi vardı (Murad Orucov).....	62
Ötənlərdən, keçənlərdən (Elmir Şıxəliyev).....	65

Son görüş (Şahmurad Piriyeu).....	67
Mən bacısı öləydi (Tərcüman Məhərrəmov) .....	69
Ailəmizin bir budağı (Mehriban Kərimova) .....	71
Qardaşımlla fəxr edirəm (Şahvələd Piriyeu) .....	73
Qəribə hiss keçirdirəm (Şahsuvar Piriyeu) .....	75
Sən həmişə qəlbimizdəsən (Rəşid Piriyeu) .....	77
Rəşadətli Rəşadət (Araz Yaquboğlu).....	82
Rəşadətli Rəşadət (Vüqar Əhməd) .....	86
Məzarı olmayan on beş qəhrəman (Aqşin Hacızadə) ...	89

### **Yeni Daşkənd şəhidləri poeziyada**

Bu eldən şəhid gedib (Sərraf Şiruyə).....	106
Şəhid qəbirləri (Sərraf Şiruyə).....	109
Dönüb igidlər (Sərraf Şiruyə).....	115
Sizə laylay çəkəmmirəm (Sərraf Şiruyə) .....	116
Vədəsiz (Aqşin Hacızadə).....	118
On altı şəhidin altısı yaşıda (Aqşin Hacızadə).....	119

### **Şəhid Rəşadət Piriyeuvin ata və ana tərəf şəcərəsi**

Pirilər nəslı (Araz Yaquboğlu) .....	126
Pirilər.....	130
Kərimlər.....	139
Ədəbiyyat .....	141

**RƏŞADƏTLİ RƏŞADƏT**  
**Bakı, “Elm və təhsil”, 2023**

“Elm və təhsil” nəşriyyatının direktoru:  
**İnal Məmmədli**  
Kompüter və dizayn: **Araz Yaquboğlu**  
Texniki redaktor: **Aqşin Hacızadə**  
Korrektor: **Zaur Ustac**

Yığılmağa verilmişdir: 30.07.2023  
Çapa imzalanmışdır: 25.09.2023  
Şərti çap vərəqi: 9 ç.v., Sifariş №246  
Kağız formatı: 60x84, 1/16. Sayı: 200

---

---

Kitab “**Elm və təhsil**” nəşriyyat-poliqrafiya müəssisəsində  
hazır diapozitivlərdən çap olunmuşdur.

**E-mail:** elm\_ve\_tehsil@box.az

**Tel:** (+99412) 497-16-32, (+99450) 311-41-89

**Ünvan:** Bakı, İçərişəhər, 3-cü Maqomayev döngəsi 8/4